




የወላይታ ጥምቀት ከአጥማቂዎቹ ሽማግሌዎች ቡድን ጋር




አቶ ዋጃ ካባቶ በወላይታ ስብሰባ ላይ ሲሰብኩ




ፍሬያማ ወላይታ!

በወላይታ አሾካዶ እንኳ ሳይቀር ትልልቅ ሆኖ ይበቅላል!



የወላይታ ቃለ ሕይወት ቤተ ክርስቲያን ግቢ (ጠረጴዛ)



አቶ መርኪና መጃ በሶዶ መጽሐፍ ቅዱስ ትምህርት ቤት ውስጥ



አቶ መርከና መጃ በወላይትኛ የመጽሐፍ ቅዱስ ጥቅሶችን ሲጽፉ



የወላይታ አዲስ ኪዳን የምርቃት ሥነ-ሥርዓት
(ከግራ ወደ ቀኝ ዶ/ር ቀለሙ ደስታ፣ ዶ/ር ብሩስ አዳምስ፣ አቶ ሳሙኤል
ሄባና፣ አቶ ነህ ደቡሎ፣ አቶ ስምዖን ዳና እና አቶ መርከና መጃ)



ሚስት ቤቲ አዳምስ የወላይትኛ ምንባቦችን በኮምፒውተር በመጻፍ
ለኅትመት በማዘጋጀት ላደረጉት ትልቅ አስተዋጽኦ
አቶ መርከና መጃ የምስጋና ስጦታን ሲያበረክቱላቸው



የወላይታ ቃለ ሕይወት ቤተ ክርስቲያን ሽማግሌዎች የሆኑት አባትና ልጅ
- ዳና መጃ ማዳሮ እና አቶ መርኪና መጃ ስለ አንድ ጉዳይ
ከሚስተር አሌክስ ፌሎስ ጋር ሲወያዩ



ዳና መጃ እና አቶ መርኪና መጃ
ከዶ/ር ብሩስ እና ሚስት ቤቲ አዳምስ ጋር ሆነው




የአቶ ዋንዳሮ ደባሮ ቤተሰብ በመቃብራቸው አጠገብ ሆነው፤
1983 ዓ.ም



በ1995 ዓ.ም በወላይታ በተደረገው መንፈሳዊ ስብሰባ
ሚስተር ቢል ሐርዲንግ በአቶ መርኪና መጃ አስተርጓሚነት ሊሰብኩ
የተዘጋጁትን ስብከት ከስብከቱ ቀደም ብሎ አቶ መርኪና ሲያየት



አቶ መርከና መጃ በገዳር 1995 ዓ.ም በወላይታ በተካሄደው መንፈሳዊ ስብሰባ ላይ መንትያዎቹን ወንድማማቾች ቢል እና ጆ፣ አንዲሁም አባታቸው ቢል ሐርዲንግን ሲያስተዋውቁት



አቶ መርከና መጃ

ምዕራፍ አሥራ ሁለት

ጥቅሶችን ወደ ወላይትኛ መተርጉም

የመጽሐፍ ቅዱስ ትርጉም

ከዚህ ቀደም ሲል አዲስ ኪዳን ከመታተሙ በፊት ከዶክተር አዳምስ ጋር የአዲስ ኪዳንን ትርጉም በማረምና ወደ ካሌት በመቅዳት ሠርቻለሁ። የሚቀጥለው ደረጃ ብሉይ ኪዳንን ወደ ወላይትኛ ቋንቋ መተርጉም ነበር። ይህንን ለማድረግ ደግሞ ከሌሎች ተርጓሚዎች ጋር ወደ አዲስ አበባ ሄጆ ሙያዬን እንዳሳድግ ተወሰነ። አቶ ደሳለኝ እናር እና እኔ ከመጽሐፍ ቅዱስ ማኅበር ከመጡት ከአቶ ምክረ ሥላሴና ሌሎች መምህራን ጋር ከአንድ ወር በላይ ያህል ስለ አተረጓጎም ስልትና ዘዴ አጠናን።

ወደ ወላይታ እንደ ተመለስን፤ አቶ ደሳለኝ ከዘፍጥረት ጀምሮ የሙሴ አምስት መጽሐፎችን መተርጉም ጀመረ። አቶ ተስፋዬ ተካ ደግሞ ከኢያሱ ሥራውን ሲጀምር፤ እኔም መዝሙረ ዳዊትን እንድተረጉም ተመደብኩኝ። ዶክተር አዳምስ በኢትዮጵያ የኤስ ኣይ ኤም ዳይሬክተር ሆነው እስኪመረጡን ድረስ ጥሩ ጅምር ነበረን።

በትርጉሙ ሥራ ይረዱ የነበሩት፡- አቶ አይዲቆ አየለ እና እኔ ስናነብ፤ ተርጓሚዎች ደግሞ አቶ ሚካኤል ጉንታ፤ አቶ አየለ መጃ፤ አቶ ስምዓን ጋሎሬ፤ አቶ ኤሳው ገበቶ፤ ዶ/ር ብሩስ አዳምስ፤ አቶ ተስፋዬ ተካ እና አቶ አይዲቆ አየለ ነበሩ።

ሌላ የቋንቋ ተመራማሪ ባልነበረበት እርሳቸው ወደ አዲስ አበባ ለመዛወር ተነሡ። ለጊዜው የትርጉም ሥራ እስከ ግማሽ ደረሰ። አዲስ ኪዳንን (አራታ መቻ) በቤተ ክርስቲያን ውስጥ በነበሩት በዕድሜ የበለጸጉ ሰዎች አንብበው ቢያርሙትም፤ ወጣት የሆኑት ግን ለማንበብ ሞክረው እንዳልገባቸው ይናገሩ ነበር። ይህ ሁኔታ በአካባቢው ሁሉ ተሰማና አዲስ ኪዳን ከታተመ በኋላ በመጋዘን ተከማቸ።

ይህም ለሚስዮኑ ገንዘብ እንደ ማባከን ሆኖ ታየና ይህንን

የብሉይ ኪዳንን ትርጉም ሥራ ላይ ስለሚውልበት ጉዳይ ማን ሊጠቀምበት ነው የሚል ጥያቄ አስነሣ።

የእኔ ስሜት ብሉይ ኪዳን መተርጉምን ለመግፋት ነበር። በወላይታ ሕዝብ የእናት ቋንቋ ሙሉ በሙሉ መጽሐፍ ቅዱስን ተርጉሞ ከማቅረብ ምን የተሻለ አለ? አዲስ ኪዳንን ተርጉሞ ብሉይ ኪዳንን መተው ማለት በአንድ ክንፍ ለመብረር እንደ መሞከር ማለት ነው። አሁንም ይሁን፤ እየቆየ ሕዝቡ ጥቅሙን ተገንዝቦ መጽሐፎቹን መግዛት እንደሚጀምር አመንኩ።

እነሆ፤ እግዚአብሔር ሥራችንን ወደ አውነት እንዲመጣ አደረገ። በ1980 እና በ1981 ዓ.ም መካከል እግዚአብሔር በወጣቱ አዕምሮ ውስጥ ፍላጎት አሳደረ። እነርሱም በጎብረትና በተናጠል ወደ ቤተ ክርስቲያን ቢሮ እየመጡ አዲስ ኪዳንን እንዴት እንደሚያነቡ መረጃ ይጠይቁ ነበር። ከሁለት ሳምንት በማይበልጥ በአጭር ጊዜ ውስጥ አዲስ ኪዳን እንዴት እንደሚነበብ ፈር መያዝ ቻለ።

የወላይታ ቋንቋ ጽሑፍ የለለው ነው። ትክክለኛ የፊደላት ድርድር ቃላትን ለመፍጠር የአማርኛን ፊደላት ተጠቅመን ነበር። ነገር ግን ለአንዳንዶች ፊደሎች ልዩ ድምፅ በመስጠት በወላይታ ቋንቋ እንዲጻፍ ተደርጓል። ይህንንም ፊደል በማቀራረብ የቋንቋውን ቀረጽ በአማርኛ ፊደል ለማዘጋጀት ተችሏል። ምክንያቱም የአማርኛ ጽሕፈት መኪና አስቀድሞ በሥራ ላይ ውሎ ስለ ነበረ ነው።

እነዚህን ልዩነቶች ያልተማረ ሰው ወላይትኛ ቋንቋ መጽሐፍ ለማንበብ አይችልም። አንዳንድ ወጣቶች ኮርሱን ከወሰዱ በኋላ ለሌሎቹ ለማስተማር ትልቅ አስተዋጽኦ አድርገዋል።

በቤተ ክርስቲያኑ አካባቢ እተዘዋወሩ አባላትን እየሰበሰቡ የአዲስ ኪዳንን ትርጉም በወላይትኛ ያነብባቸው ነበር። ደግሞም ለሕዝቡ ንባብን በትዕግሥት ለማስተማር ችለዋል። ጊዜ ሳይወስኑ በርካታ ሰዎች መጻሕፉን ለመግዛት ይጎርፉ ነበር። በመክብብ መጽሐፍ ውስጥ፤ «ሰሁሉም ጊዜ አለው» የሚለውን ቃል ተግባራዊ አድርገውታል።

የቋንቋ ቀረጸ በወላይታ

ከዚህም በተጨማሪ የአውስትራሊያ ቋንቋ ቀራጺዎች ድርጅት በሚስተር ዲክ ማክሌላን በኩል ሃያ አምስት ካሴቶች ሙሉ የሉቃስ ወንጌል እና ሐዋርያት ሥራ የተቀረጸበትን ያለ ክፍያ በገሃ ላከልን።

እነዚህ ሁለቱ መጽሐፎች በወላይትኛ ተተርጉመው በየቤተ ክርስቲያኑ ተሰራጭተዋል። ያ ቀላል ተግባር አልነበረም። ብዙዎቻችንም በማንበብና መዝሙሮችንም በማዘጋጀት ተሳትፈናል። የቤተ ክርስቲያን አባላት በቡድን በቡድን ተካፍለው መዝሙር የሚያዳምጡበት ቀን እየተመደበላቸው ቃሉንም ያጠኑ ነበር። ይህ በተለይ ማንበብና መጻፍ ለማይችሉት ክፍተኛ እገዛና በረከት ሆኖአቸዋል። መዘምራን የነበሩት። አቶ ዮሐንስ ባሳና፣ አቶ ፊሻሎ፣ ወ/ት አስገደች አያኖ፣ ወ/ት ሊድያ ባቸሬ እና ሌሎችም ነበሩ።

አቶ ስምዖን ሻኖ አዲስ ኪዳን የተቀረጸባቸውን ካሴቶች በአሥራ ስድስት ክፍለ ማኅበራት አካባቢዎች አዳርጏል። በተጨማሪም፣ ካሴቶቹን በቋንቋቸው የተቀረጹትን ቴፖች ለመጠቀም እንዲችሉ ለቤተ ክርስቲያን መሪዎች መመሪያ ሰጥቷል። ቤተ ክርስቲያን በጠቅላላው 430 ማጫወቻ ቴፖችን እና ካሴቶችን ገዝታለች።

አቶ እንድርያስ ኦራጌ ለገጠሩ ሰዎች ቴፖቹን በጥንቃቄ እንዲጠቀሙ ማስተማሩን ቀጥሏል። ይህ አስደናቂ ሥራ በጥሩ ሁኔታ ተከናውኗል። ተጨማሪ የጥናት መጽሔቶች ከአዲስ ኪዳን በተናጠል እየታተሙ በመውጣት ትልቅ ጠቀሜታ አበርክተዋል።

አቶ ወልዴ መኩሪያ የአዲስ ኪዳንን የወላይትኛ ትርጉም ለመጠቀም እንዳይቻል የነበረውን ተጽዕኖ በመስበር ትልቅ ድጋፍ አድርገዋል። አቶ ወልዴ ዲያቆናትን ብቻ ማስተማር ሳይሆን፣ ከተለያዩ ቤተ ክርስቲያናት የወላይትኛን ትርጉም ለማንበብና ለማጥናት የሚመጡትን ለማስተማር እንዲቻል ከማቴዎስ ወንጌል ጥያቄዎችን በማውጣት ሰዎቹ ምን እንዳነበቡ ለማስተዋል በሚችሉ መልኩ እንዲረዳቸው አድርገዋል። በአሁኑ ጊዜ የእግዚአብሔር ቃል በአናት ቋንቋ ተተርጉሞ ለመማርና አንብቦ ለመረዳት

እውነተኛ ጉጉት አለ። ዶክተር አዳምስና ባለቤታቸው አካባቢዎችን ለመሳሰብ የታሪክና የምሳሌ መጻሕፍትን አርቅቀው ነበር።

የወላይትኛ መዝሙሮች ለቤተ ክርስቲያን መዘምራን ለማሰባሰብ ኮሚቴ የተቋቋመ ሲሆን፣ ለዚህም ሥራ ኃላፊነት የወደቀው በአቶ ወልዴ መኩሪያ፣ በአቶ ጢሞቴዎስ ሌራ፣ በአቶ ዘካርያስ ባሃ እና በአቶ ኢያሱ ወታንጉ ላይ ነበር። ግጥሞቹና ጽሑፎቹ ከትምህርታችን ጋር የሚሄዱ መሆናቸውን ለማረም ደግሞ ዕድሉ የእኔ ነበር። መዝሙሮች በሁለት ትላልቅ ቅጂዎች ተዘጋጁ። ሁለት ሙሉ መጽሐፍ ሆነው ለቤተ ክርስቲያን በተለይም ለወጣቶች አስደሳች ነበሩ። እኛም ለጌታ ስም ምስጋናና ክብርን ሰጠን።

ምዕራፍ አሥራ ሦስት

የማኅበራዊ ተሳትፎ እና እድገት ዕቅድ

ያዕቆብ 2:14-26 እምነት ያለ ሥራ የሞተ መሆኑን ያስተምራል። ለዚህ ቃል ለመታዘዝ የወላይታ ቤተ ክርስቲያን ባልቴቶች እና ወላጅ ያጡትን ልጆች በኅብረትና በገል ትንክባክብ ነበር።

እያንዳንዱ ክርስቲያን ባልቴቶችን እየተንከባከበ ገንዘብ በማዋጣት ወላጆች የሌላቸውን ልጆች ልክ እንደ ራሱ ልጆች አድርጎ ወደ ትምህርት ቤት ይልካቸው ነበር። የእኔ አባት ዳኛ መጃ መዳሮ ለምሳሌ ወላጆች ያጡትን የተለያዩ ዘጠኝ ልጆች እቤቱ ወስዶ እንደ ራሱ ልጆች አድርጎ እያሳደጋቸው፣ ገንዘብ እየከፈለ ወደ ትምህርት ቤት ልኮ ያስተምርቸው ነበር።

ቤተ ክርስቲያንም ድሆችን ትንክባክብና ትረዳ ነበር። በእያንዳንዱ የሽማግሌዎች ስብሰባ ጠረጴዛ ዙሪያ በየቤተ ክርስቲያኑ ውስጥ ያሉትንና አቅመ - ደካማ ለሆኑት ምን ማድረግ እንደሚገባ ይወያዩ ነበር።

ከሁሉ በፊት የተቸገሩትን አባላት ለመርዳት ቤተ ክርስቲያን

ታስስ ነበር። አንዳንድ ጊዜ ችግርተኞች ይበዙና ለመርዳት ከአቅም በላይ ይሆናሉ። ከዚህም የተነሣ ጉዳዩን ለማዕከላዊ ቦርድ ያቀርባሉ። እኔ ያለሁበት ቤተ ክርስቲያን ለምሳሌ ለአንዲት ዓይነ ሥውር ቤትና ልጆቿ እርሻዋን በማረስ፤ ዘር በመዝራት፤ እህሉ ሲደርስ በማጨድ ያስረክቧታል። ቤታቸው ሲያረጅባቸው ቤተ ክርስቲያን ታድስላቸዋለች። ልብስ ካስፈለጋቸውም ይሰጧቸዋል። በጣሊያን ወረራ ጊዜ ቤተ ክርስቲያን ትንሽ በነበረች ጊዜ እኔ ከሌሎች ሰዎች ጋር ከዋንቼ ወደ ጨራቄ አስታ በመሄድ ለአንዲት ባልቴት ቤት ሠርተን እዚያው አድረን በሚቀጥለው ቀን መመለሳችንን አስታውሳለሁ።

አዲስ ጸሎት ቤት ለመሥራት በሚያስፈልግበት ጊዜ ቤተ ክርስቲያናት በጎብረት ይሠራሉ። ብዙ ጊዜ የእኛ ቤተ ክርስቲያን ሰዎች እንጨት እየተሸከሙ በመሄድ በሌላ አካባቢ ጸሎት ቤት በመሥራት ያግዛሉ። ሰዎች በትከሻቸው እየተሸከሙና በበቅሎ እየጫኑ የሚያስፈልጉትን ዕቃዎች እያቀረቡ ይረዳዱ እንደ ነበረ በዓይኔ ያየሁት ስለሆነ መናገር እችላለሁ።

በአቶ ብሩ ዱባሌ ቤት አጠገብ የጸሎት ቤት በተሠራ ጊዜ ክርስቲያኖች ሙያ ያላቸውን ሠራተኞች ከጉራጌ ቀጥረው ለመሠረት የሚሆኑትን ድንጋዮች እንዲያመላልሱ አድርገዋል። በየሳምንቱ ማክሰኞ ክርስቲያኖች የየራሳቸውን ምላ እየያዙ በመምጣት ቀኑን ሙሉ ከወንዝ ድንጋይ እየለቀሙ በትከሻቸው እየተሸከሙ ቤቱ ወደሚሠራበት ቦታ ያቀርቡ ነበር።

አቶ ጃርሳ ሻመና እና እኔ ሆነን ከዋንቼ ቤተ ክርስቲያን በተራችን እንሄድንና በአቶ ብሩ በራፍ ያለው ቤተ ክርስቲያን በዘበኝነት መጠበቃችንን አስታውሳለሁ። የወላይታ ክርስቲያኖች እንዲህ ይተጋዝቡ የነበሩት ተገድደው ሳይሆን፤ ብዙ ነገር ያደረገላቸውን ክርስቶስን ስለሚወዱት ብቻ ነበር።

ያለ ሥራ እምነታችሁ የሞተ ነው (ያዕ. 2:17)

በኢትዮጵያ ውስጥ በወላይታ አውራጃ በሙሉ የቤተ ክርስቲያን

ሰዎች የመሃይምነትን ጨለማ ለመግፈፍ ፊደል እያስተማሩ ሰዎች ማንበብና መጻፍ እንዲችሉ አድርገዋል።

በአካባቢው የሚገኙትን ሕፃናት ሰበሰባ እያስተማረች ከጀማሪ እስከ ስድስተኛ ክፍል ድረስ አስተማሪዎችንና ተቆጣጣሪዎችን በመቅጠር፤ በራሳቸው ገንዘብ መማሪያ ክፍሎችን በመሥራት፤ የመምህራን ደመወዝ በመክፈልና አስፈላጊ የትምህርት መሳሪያዎችን በማቅረብ ያስተማረችው ቤተ ክርስቲያን ነች።

ከዚያም አንድ መቶ ሃያ ወንጌላውያንን በመቅጠር ወደ ጉረቤት አውራጃዎች ወደ ሲዳሞ፤ ቡርጂ፤ ጌዴኦ፤ አርሲ፤ ዳውሮ፤ ከፋ፤ ጅማ፤ ጨንቻ፤ ጉፋ፤ ጃንጅሮ፤ ባኩ፤ ስልጤና ሌሎችም ቦታዎች ልካልች። ይንን ሁሉ ያከናወነችው በቤተ ክርስቲያን ወጪ ነበር።

የወንጌል ሥራና የዕድገት (የልማት) ሥራ ጉን ለጉን የሚሄዱ ናቸው። በአውራጃችን ውስጥ መሃይምነትን ለማጥፋት 738 ቤተ ክርስቲያናት ትምህርት ቤቶችን አዘጋጅተው አስተምረዋል። ዶክተሮች፤ አስተዳዳሪዎች፤ አስተማሪዎች፤ የሕግ ባለሙያዎች እና ሌሎችም በርካታ ምሁራን ከእነዚያ ቤተ ክርስቲያን መሥርታ ካስተማረቻቸው ትምህርት ቤቶች የፈለቁ ናቸው። ለወላይታ በዘመናዊ ትምህርት መራመድ በሩን የከፈተችው ቤተ ክርስቲያን ነች።

ቤተ ክርስቲያን ይህን ሁሉ ያደረገችው በጀት ኖሯት ሳይሆን፤ «ባልንጀራህን አንደ ራስህ ውደድ» የሚለውን የጌታን ትእዛዝ ለመታዘዝ ከመውደዱ የተነሣ ነበር (ማቴ. 22:39)። እነዚህ የትምህርት ተቋማት ሁሉ ዛሬም በመንግሥት ሥር እየተዳደሩ ቢሆንም፤ ቤተ ክርስቲያን ዛሬም የተራቡትን በመመገብ፤ የታረዙትን በማልበስና የተቸገሩትንና ወላጅ ያጡትን በመርዳትና በመንከባከብ ላይ ትገኛለች።

ቤተ ክርስቲያን እጇ በሚያጥርበት ጊዜ ውጪ አገር የሚገኙትን ወንጌላዊያን አብያተ ክርስቲያናትን እየጠየቀች ከምታገኘው መልስ እጇን ትዘረጋለች። ጌታ ኢየሱስ ክርስቶስ ዳግመኛ እስከሚመጣ ድረስ የጌታን ትእዛዝ ለመፈጸም እየጸለይን እንተጋለን። እስከ ዛሬ

ድረስ በሥራ ላይ ያሉት ክንውኖች፡-

የዳግም ታሪ የሕፃናት እርዳታ ማሳበራት፣ የዳግም ወይዴ ችግኝና መልክዓ ምድር፣ የቦላ እንክ የሕፃናት ፕሮጀክት ናቸው፡፡

በ1980-1981 ዓ.ም እርዳታ ለጎብረተሰቡና ለሕፃናት ይሰጥ ነበር፡፡ ከ1000 በላይ ለሚሆኑ ቤተሰቦች የበሬ፣ የማዳበሪያ፣ ምርጥ ዘርና የእርሻ መሣሪያዎችን በእርዳታ አግኝተዋል፡፡

ከዚህም በተጨማሪ ቤተ ክርስቲያን ሦስት ክሊኒኮችን፣ ሁለት ድልድዮችን፣ የውኃ ጉድጓዶችን በመቆፈርና መንገዶችን በመጠገን ሥራ ላይ ከፍተኛ አስተዋጽኦ እያበረከተች ናት፡፡ ሁለት ትላልቅ የመጀመሪያ ደረጃ ትምህርት ቤቶች ተገንብተዋል፡፡ እንዲሁ በላ ቃጫ ባሉ አካባቢ አሥር ክፍሎች በጥሩ ሁኔታ የተሠሩ በሮችና መስኮቶች በእኛው አናፂ ተሠርቷል፡፡ ወለላቸው ሲሚንቶ ሆኖ፣ በጥሩ ሁኔታ የተሠሩ መታጠቢያ ክፍሎችና ቢሮዎች ተሠርተዋል፡፡ ሁለተኛውም ትምህርት ቤት ደግሞ 23 ሰፋፊ ክፍሎች ያሉት ሲሆን፣ ቢሮ፣ ቤተ መጻሕፍትና የመታጠቢያ ክፍል ያለው ነው፡፡ በጠንካራ መሠረት ላይ የተገነባ ሆኖ፣ የግቢውም ዙሪያ በድንጋይ ግንብ ታጥሯል፡፡ አሁንም ቤተ ክርስቲያን ይህንን ሁሉ የምታደርገው በያዕ. 2፡17 «ያለ ሥራ እምነት የሞተ ነው» የሚለውን ቃል ለመተግበር እንጂ፣ በማንም ተገድዳ አልነበረም፡፡

የተቸገሩትን መርዳትና የልማት እንቅስቃሴ

በ1977 ዓ.ም የወላይታ አውራጃ በድርቅ ተጠቅቶ ስለ ነበር፣ ከሌሎች በሚረዳበት ደረጃ ላይ ነበር፡፡ ከብቶቻችን ይሞቱብን ነበር፡፡ ልጆቻችን ተገቢውን ምግብ ከማጣታቸው የተነሣ በምግብ እጥረት ሕመም ይሠቃዩ ነበር፡፡

ምግብ ያላቸው ለሌላቸው ቢያካፍሉም፣ የሚበቃቸው አልነበረም፡፡ አባቴ ሳንቲሞችን እያጠራቀመ ላጡት ያድል ነበር፡፡ እኔም ራሴ ሁለት ኩንታል በቆሎ፣ 150 ብር፣ ጥማድ በሬና ድንች ሰጥቻለሁ፡፡ ብዙ ድርጅቶችም ሕዝባችንን ለመታደግ ወደ

አውራጃችን ገብተዋል፡፡ «እርስ በርሳችሁ ተዋደዱ» የሚለውንም ቃል ተግባራዊ አድርገዋል፡፡

ወርልድ ቪዥን ፣ ቀይ መስቀል፣ ኮንሰርን ፣ ኤስ አይ ኤም እና ካቶሊክ ሚስዮን ሁሉ ድንች፣ በቆሎ፣ ወተት፣ ከፍተኛ ንጥረ ነገር ያለውን ፕሮቲንና ሌሎች የምግብ ዓይነቶችን ረድተዋል፡፡ እንዳንዶቹ ገንዘብም ሰጥተዋል፡፡ መጽሐፍ ቅዱስ፣ «ሰጡ ይሰጣችሁማል፣ በምትሰፍሩት መስፈሪያ ተመልሶ ይሰፈርላችኋልና፣ የተጨቅነና የተነቀነቀ የተተረፈረፈም መልካም መስፈሪያ በእቅፋችሁ ይሰጣችኋል» ይላል (ሉቃ. 6፡38)፡፡ በእግዚአብሔር ቃል መሠረት በምድር ላይ ምጽዋት ወይም ስጦታ በምንሰጥበት ጊዜ ከኔታ በረከት እንቀበላለን፡፡

በጣም የተዋጣለት በወላይታ ትልቁ እርሻ ልማት ጎብረት (ዋዱ) የሚባለው ሲሆን፣ በኢትዮጵያ መንግሥትና በዓለም ባንክ የሚደገፍ ነው፡፡ ዋዱዎች ሥራቸውን ከመጀመራቸው በፊት በወላይታ ክልል ሁሉ ረሃብ ገብቶ ነበር፡፡ ገበሬዎች በጎብረት ቢሠሩም፣ መሬታቸው በጣም የሳላ ስለ ነበረ በቂ ምርት አልሰጣቸውም፡፡ ለምሳሌ፣ አንድ ጊዜ የኮሚቴ ማራጫ የገበሬዎች ማኅበር 300 ኪሎ የሚሆን ስንዴ ዘርተው 20 ኪሎ ብቻ ለማምረት ቻለዋል፡፡ ከወደ ጎሳ እኔ ማዳበሪያ ተጠቅሜ ሁለት ኪሎ ስንዴ ዘርቼ 260 ኪሎ አግኝቻለሁ፡፡

በዚያን ጊዜ እኔ የኮካቴ ማራጫ ገበሬዎች ማኅበር ውሳኔ ሰጪ አካል ሆኜ ሠርቻለሁ፡፡ ያም የዋዱ ንዑስ ቅርንጫፍ ማለት ነው፡፡ ከብቶቻችንን ለማሻሻል በነበረን ሂደት ውስጥ እኔ የቦረናን ላም ገዝቻለሁ፡፡ እንደገናም ዶሮ አረባለሁ፡፡ ሌሎቹ የቦርዱ አባሎች እንደ እኔ ተመሳሳይ ሥራ ይሠሩ ነበር፡፡ አቶ ሌቃ ሜራ አንዱን ላም በ1000 ብር ከክምባታ ለመጣው ለአቶ ዓለሙ ሸጠ፡፡ አቶ ሻንቆ ዱንዴ ደግሞ አንዱን ላም በ1100 ብር ሲሸጥ፡፡ እኔም ሦስት ላሞች እያንዳንዳቸውን በ950 ብር ሸጫለሁ፡፡

በዋዱ የእርሻ ልማት በኩል የተገኘው ሌላ ጥቅም ቢኖር ብዙ የተማሩ ወጣቶች በድርጅቱ እየተቀጠሩ ሥራ ማግኘታቸው ነው፡፡

ለወላጆቻቸው የቀረቀረ ክፍን ቤት ሠርተዋል፤ በሌላም በብዙ መንገድ ረድተዋቸዋል። የእግዚአብሔር ቃል፡- «በጎ ሰጦታ ሁሉ ፍጹምም በረከት ሁሉ ከላይ ናቸው። መለወጥም በእርሱ ዘንድ ከሌለ በመዘርም የተደረገ ጥላ በእርሱ ዘንድ ከሌለ ከብርሃናት አባት ይወርዳሉ» (ያዕ. 1:17) ይላል።

ምዕራፍ አሥራ አራት የሶዶ ከተማ ቤተ ክርስቲያን

አንድ ጊዜ ዶክተር ሽል ቤን ስሚዝ ሚስተር ሽምጥ እና እኔ ጨቢቻ ወደሚባለው ቦታ ለአደን ሄድን። ያ ቦታ የባለቤቱ አባት ነበር። በሌሊት በደረሰን ጊዜ ሜካ ውስጥ ስንጓዝ ከዝንጀሮ በስተቀር ምንም አላየንምና ተመልሰን ድንኳናችንን ዘረጋንና ሌሊቱን አሳለፍን። አንዳንድ ጓደኞቻችን ምግብ ላኩልንና እኛ ከያዝነው ተጨማሪ አደረግን።

ሚስተር ቤንና እኔ በነጋታው በጠዋት ተነሥተን ጨቢቻ ተራራ ላይ ወጣንና ድኩላ ያለበትን አየን። ቤን ጥሩ አልሞ ተኳሽ ኖሮ፤ አነጣጥሮ በመተኮስ ድኩላውን በአንድ ጥይት አጋደመው። የአካባቢው ልጆች የተኩሱን ድምፅ ሰምተው መጡና ድኩላውን ተሽክመውልን ወደ ድንኳናችን አድርሰውልን ገፍፈነው ሥጋውን ጠባብሰን ቁርሳችንን በላን።

ወደ ሌላ አካባቢ ተዛውረን በምሽት ውጪ እሳት አንድደን እናወራ ነበር። እኔም ለለውየው እንዲህ አልኩት፤ «እኛ ወላይታዎች በገጠሩ አካባቢ ቤተ ክርስቲያን በሰፊው አሰራጭተናል። ግን በሶዶ ከተማ ቤተ ክርስቲያን የሚጀምር ማን ነው? ጌታ እናንተን ይጠይቃል? ወይስ የወላይታን ቤተ ክርስቲያን ይጠይቃል?» ስላቸው፤ «መልካም ሥራችሁን እንድትቀጥሉ ጌታ የሚጠይቀው የወላይታን ቤተ ክርስቲያን ነው» አሉኝ።

«ጌታ የወላይታን ቤተ ክርስቲያንን አይጠይቅም፤ ስለ ሶዶ

ከተማ ነፍሳት ጎረቤታዎች ስለ ሆናችሁ፤ እናንተን ይጠይቃል» አልኳቸው። በነጋታውም ወደ ቤታችን አቀናን።

ሳምንት ካለፈ በኋላ ዶክተር ሽል ጠርተውኝ እንደዚህ አሉኝ፤ «ለአደን ከሄድንበት ቀን ጀምሮ ስለ ሶዶ ከተማ እያሰብኩ በአዕምሮዬ ሰላምን ላገኝ አልቻልኩም። የሶዶ ከተማ ሆስፒታሉ ሌላ ምክንያት ወንጌል መስማት አለበት። ስለዚህም ምን ማድረግ አለብን?» አሉኝ።

«የከተማው ሕዝብ እንደ ባላገር ሕዝብ አይደለም። ስለዚህ በከተማው ውስጥ ቤተ መጻሕፍት ከፍተኛ፤ የአማርኛ እና የእንግሊዝኛን ጥሩ ጥሩ መጽሐፎች ብናቀርብ ምን ይመስልሃል?» አሉኝ። ለማንበብ የሚመጡ ሰዎች ከመጻሕፍት መልስ እያገኙ የእግዚአብሔር ቃል ፍላጎት በልባቸው እንዲፈጠር ማድረግ ይቻላል ተባባልን። ዶክተር ሽልና ሌሎች ሚስተርናውያን በጉዳዩ ከጸለዩበት በኋላ ሁላችንም መጻሕፍት መሰብሰብ ጀመርን። በወንድሜ በትእዛዙ ፎቶ ቤት አጠገብ በከተማው መሃል ቤት ተከራየን። ወንበር፤ ጠረጴዛና የመጻሕፍት መደርደሪያ አዘጋጀን። ትእዛዙም ዓይኖቹን በቤቱ ላይ አደረገ። በአንዳንድ ምሽት ዶክተር ሽል የመጽሐፍ ቅዱስ ፊልሞችን ያሳዩ ጀመር።

ይሁን እንጂ፤ በአንዳንድ ችግር ፈጣሪዎች የተነሣ ፊልሙን ማሳየት አልቀጠለም። የሁለተኛ ደረጃ ትምህርት ቤት ተማሪዎች ቤተ መጻሕፍቱ ከትምህርት ቤታቸው የራቀ መሆኑን በመግለጻቸው፤ ወደ ትምህርት ቤታቸው አጠገብ ወስደን ከፈትን።

አቶ ዳካ ታንቶ የሙሉ ጊዜ ሠራተኛ ሆኖ በቤተ መጻሕፍቱ ሲቀጠር፤ ግማሽ ደመወዙን የወላይታ ቤተ ክርስቲያን፤ ግማሹን ደግሞ ኤስ አይ ኤም እንዲከፍለው ተደረገ። በዚያን ወቅት አንድ ፖሊስና ሌሎች በርካታ ሰዎች በጌታ አመኑ። ይሁን እንጂ፤ በከተማው ውስጥ ቤተ ክርስቲያን ስላልነበረ፤ ሰዎቹ ወደ ገጠሩ አካባቢ በእግራቸው እየሄዱ ይካፈሉ ነበር።

ከጥቂት ጊዜ በኋላ የሽማግሌዎች ቦርድ የአቶ ዳስን ደመወዝ ለመክፈል ደከሙ። በዚያ አገልግሎት የተገኘው ውጤት በጣም

ዝቅተኛ በመሆኑ በዚያ አገልግሎት መቀጠል እንደማይችሉ ገለጹ። እኔ በጣም አዝኜ አለቀስኩ። የአገልግሎቱ ፍላጎት በውስጤ እንደ አላት መቃጠሉን ቀጠለ።

ዶን ብሬክ ወደ ሶዶ መጥቶ የከፍተኛ ደረጃ መጽሐፍ ቅዱስ ትምህርት ማስተማር ጀመረ። እርሱም ጠረጴዛና ወንበሮችን ከቤተ መጻሕፍት በመውሰድ የግሪክ ቋንቋንና ሌሎች ጠለቅ ያሉትን የትምህርት ዓይነቶች ማስተማር ጀመረ። በዚያ ኮርስ ብዙዎቻችን ተሳትፈናል። ከእነዚሁም አቶ አብርሃም ባባንቶ፣ አቶ አዳነ ፣ አቶ አኮ ዴኦ እና የዶክተር አዶልፍ ልጅ እና እኔ ነበርን። በዚህም ጊዜ ጠዋት ጠዋት የጸሎት ጊዜ ነበረን። ይህም ጊዜ የሌላ ት/ቤት መጽሐፍ ቅዱስ አስተማሪዎች ብቻ ሳይሆን፣ ብዙ ተማሪዎች ይገኙ ነበር።

አቶ ስምዖን ዳናን እና አቶ ዮሐንስ ባሳናን እና አቶ መለሰ ኮልባዬን ጨምሮ ብዙዎቻችን በሶዶ ከተማ የምንሰባሰብበት ቦታ ስለ ማግኘት አንሥተን እንወያይ ነበር። በዚያን ጊዜ ብዙ ክርስቲያኖች በሥራ ምክንያት ወደ ሶዶ ከተማ ተዛውረው ነበር። እነርሱም በከተማ ቤተ ክርስቲያን እንድትኖር ይመኙ ነበር። የቤተ ክርስቲያን አረኛ ሊሆንልን የሚችል ማን ይሆን? ይሉ ነበር። ይህን ጥያቄ ከሚያቀርቡት ጥቂቶቹን መጥቀስ ቢያስፈልግ፣ አቶ ኩማ ወታንጐ እና አቶ ኃይለ ማርያም ሀርሶ እና ሌሎችም ሲሆኑ፣ እኔ ዳንኤል ጋኔቦ፣ አቶ ዘብዴዎስ ጫማ የቀብር ቦታ ተከታትሎ በመውሰድ የመጀመሪያ አገልግሎት ሰጥተናል።

አቶ ስምዖን፣ አቶ ዮሐንስ እና እኔ በየተራ ለማስተማር ፍቃደኞች ሆንን። ጉዳዩን ለወላይታ ቤተ ክርስቲያን ሽማግሌዎች ቦርድ እና ለቤተ ክርስቲያን ተወካዮች አቀረብን። ይህ ዕቅድ በጥሩ ጀማሪ በመከናወኑ ደስተኞች ሆነናል።

ለአደን በሄድንበት ቦታ ማታ በአሳት ዙሪያ ያሰበነው ራእይ እግዚአብሔር በወሰነው ጊዜ ቤተ ክርስቲያን እንድትመሠረት በጐ ፈቃዱ ሆኗል። እኔም ለቤተ ክርስቲያኗ ስም ለማውጣት ባገኘሁት አጋጣሚ የትንሣኤው መሠረት በሚል ለየምኳት። በኋላ የዚህች

ቤተ ክርስቲያን ስም (መሠረተ ትንሣኤ) የስታድዬም አጥቢያ ቃለ ሕይወት ቤተ ክርስቲያን ተብሏል።

ብዙ ጊዜ ቢወስድና ብዙ ችግሮች ቢኖሩበትም፣ ቤተ ክርስቲያኔን እሠራለሁ ያለው ኢየሱስ ሠራው። ስሙ የተመሰገነ ይሁን። ቤተ ክርስቲያኗ ለብዙዎቹ በረከት ሆና በፍጥነት ብዙ ነፍሳት ወደ ደኅንነት አመጣች።

ሞትን በልዩ ሁኔታ መገናኘት

በ1981 ዓ.ም በአርባ ምንጭ በሚገኘው በኖርዌጅያን ሉተራን ሚስዮን ሆስፒታል የተወሰደበ ኪንታሮት በሽታ ከመጠን በላይ መድማት ፈጥሮብኝ 25 በሽተኞች በሚተኙበት ክፍል ለቀዶ ጥገና ተኛሁ።

አንዳንድ በሽተኞች ቀዶ ጥገና ተደርጎላቸዋል። አንዳንዶቹ ደግሞ ቀዶ ጥገና ለመደረግ ፈርተዋል። እኔም በጥቅል ስሜት፣ «እኔ ከሞትኩኝ ጌታዬን ለመገናኘት ተዘጋጅቻለሁ ወይ?» ብዬ ማሰብ ጀመርኩኝ። «አዎን፣ በጌታ ኢየሱስ ክርስቶስ አምኜአለሁ። የኃጢአቴ ዕዳም በጌታዬ ደም ተከፍሎልኛል። ስሙ የተመሰገነ ይሁን።»

በመንፈስ ቅዱስ መሪነት እርሱን በሕይወቴ በሙሉ በታማኝነት ለማገልገል ሞክራለሁ። ነገር ግን ስለ ባለቤቴና ስለ ልጆቼ የበለጠ እጨነቅ ነበር። ስለዚህም፣ «ጌታ ሆይ፣ አሁን መሞት አልፈልግም። ደክተሩ ማድረግ የማይችለውን አንተ ማድረግ ትችላለህ። የሚደማውን ጅማቶቼን በአንተ ወረንጦ ይዘህ አንዳይደማብኝ አቁምልኝና አንተ ፈውሰኝ» ብዬ ጸለይኩኝ።

ሞትን መፍራት አይገባንም። አባቴን የሚወድ ልጅ አባቴ እንደሚወደው ስለሚያውቅ ወደ አባቴ መሄድ (መቅረብን) አይፈራም። ይሄን ሁሉ ለጌታ በማስረከብ ተጽናናሁና ሌሎቹን ማጽናናት ጀመርኩ።

በእኩለ ሌሊት ከእኔ አልጋ ጐን የተኙት የጨንጎ ቀዶ ጥገና የተደርገላቸው ሽማግሌ፣ «አቶ መርኪና፣» አሉና ጠሩኝ! እኔም፣

«አቤት» አልኳቸው። «እኔ መሞቴ ነውና ነቃ በል። አንተንና ልጄን የምለምነው ከቀበራችሁኝ በኋላ በመቃብሬ ላይ መስቀል እንድታቆሙልኝ ነው» አሉ።

እኔም ፈራሁ። ከአልጋዬ ዘልዬ ወረድኩና እጆቻቸውንና እግሮቻቸውን ስዳበስ ሰውነታቸው እንደ ሞቁ ነው። «ሰውነትም ሞቋል፤ እጆቼምና እግሮቼም እንደ ሞቁ ናቸውና አይሞቱም። ምናልባት የሠሩትና የሚያስጨንቅዎት ኃጢአት አለ?» አልኳቸው። እርሳቸውም፤ «አዎን፤ ኃጢአት ሠርቻለሁ። እኔ በቤተ ክርስቲያኔ ሽማግሌ ነኝ። ያንን ኃላፊነት ጥዬ ወደ ቆላ ወርጄ አርሼ ገንዘብ ለማግኘት ሄጃለሁ። አንዳንድ ሰዎች ከእኔ ቤተ ክርስቲያን በሽተኛ እየተሸከሙ ወደ ሆስፒታል ሲወስዱ ለእርዳታ ሲጠሩኝ አላግዛቸውም። በሄድኩበት ቆላማ አገር ከእርሻዬ ያገኘሁት ምንም ነገር የለም። ነገር ግን ታምሜ እዚህ መጣሁ» አሉኝ።

እኔም፤ «ከዚህ በሽታ ቢፈወሱ ሄደው ጌታን ያገለግላሉ ወይ?» አልኳቸው። እርሳቸውም መልሰው፤ «አዎን፤ ስሕተት ሠርቻለሁ። ስለዚህ ከጌታና ከሕዝቡ ጋር ራሴን አስተካክላለሁ።» አሉኝ። እኔም ተንበርክኬ ስጸልይላቸው ተሻላቸው። በነጋታው ደክተሩ እየዞረ ሲጎበኝ፤ ሁለታችንም ከሆስፒታል ወጣን።

የወንጌል አማኞች አንድነት ማሳበር መመሥረት

በኤስ አይ ኤም ሚስጦናውያን ጣቢያ ከፍተው ወደሚሠሩበት ቦታ የወላይታ ወንጌላውያን እየተላኩ ከሚስጦናውያን ጋር በመተጋገዝ ቤተ ክርስቲያን ይመሠርቱ ነበር።

በቅድሚያ የኤስ አይ ኤም ሚስጦናውያን ትምህርት ቤትና ክሊኒክ ወንጌል ባልደረሳቸው አካባቢዎች ለመሥራት ከመንግሥት ፈቃድ ለማግኘት ያመለክታሉ። በኋላም ሆስፒታሎች፤ የሁለተኛ ደረጃ ትምህርት ቤቶችና የከፍተኛ ደረጃ የመጽሐፍ ቅዱስ ትምህርት ቤት ተጀምረዋል።

ከመጽሐፍ ቅዱስ ትምህርት ቤት በወጡ ታማኝ ተመራቂዎችና የአገር ውስጥ ወንጌላውያን፤ እንዲሁም በሚስጦናውያን ጭምር

በሚከተሉት አካባቢዎች የቤተ ክርስቲያን ምሥረታ ተደራጀ፡-

በካንባታ	በጅማና ሳጃ
በሃዲያ	በቡርጂ
በሲዳማ	በሐመርና ባኮ
በጋሞ ጎፋ	በቁጫ
በጌዴኦ	በከፋ
በአርሲ	በአሥመራ
በጨቦ (ወሊሶ)	በባሌ
በአዲስ አበባ	

በአምቦ አካባቢ ብዙ አብያተ ክርስቲያናት ተመሠረቱ።

የቤተ ክርስቲያን ቁጥር እየጨመረና እያደገ በሄደ ቁጥር ብዙ ችግሮችም አብረው ተከስተዋል። ምርኮኞቹ ነፃ ሲወጡ መቼም ጠላት አይደለትም። በተለያዩ ቦታዎች የሚገኙ ቤተ ክርስቲያን መሪዎች ወደ እሥር ቤት ገብተዋል። ቤተ ክርስቲያን በተለያዩ መልክዓ ምድር በመበታተን ላይ ነበረችና በዚያ ችግር ጊዜ ክርስቲያኖችን አሰባስቦ ለመርዳት አስቸጋሪ ነበር።

ለምሳሌ፤ አንድ ጊዜ በወላይታ ብዙ የቤተ ክርስቲያን መሪዎች በእስር ቤት ተጥለዋል። ምክንያቱም ያለ ፍቃድ ተሰብስባችሁ ጸልያችኋል በማለት ነው። እኛ በጊዜው ተወካዮቻችንን ለማዕከላዊው መንግሥት አቤቱታ እንዲያቀርቡ ወደ አዲስ አበባ ልከናል። እነርሱም ወደ አዲስ አበባ ሲሄዱ በጉዞአቸው ደርሶ መልስ በካንባታና ሐድያ በኩል ሲያልፉ እዚያ የነበሩት ክርስቲያኖች እያበረቷቷቸው ምግብ በማቅረብና ገንዘብ በመስጠት ደግፈዋቸዋል።

ብዙ አካባቢዎች ሩቅ ገጠር በመሆናቸው፤ ለነበረባቸው ችግሮች በራሳቸው መፍትሔ ሲፈልጉ አላልፈዋል። በ1953 ዓ.ም አንድ ጊዜ በአካባቢያችን የብዙ ሕዝብ መታሠር ነበር። ክርስቲያኖቹም

መልሰው፤ «መንግሥት ሃይማኖት የግል አገር የጋራ መሆኑን በሕገ መንግሥቱ ደንግጓል። እንዴት እንደ ከብት እየነፃችሁን በእስር ቤት ታገናኝላችሁ?» አሉ። አሥራ ዘጠኝ ሰዎች ወደ እስር ቤት ገቡ።

ብዛት ያለው ሕዝብ ወደ አዲስ አበባ ሄዶ ለአፄ ኃይለ ሥላሴ የግል ማመልከቻ ለማቅረብ ወሰነን። 80 የምንሆን ሰዎች ወደ አዲስ አበባ ስንደርስ፤ ለዚያ ሁሉ ሰው የሚሆን ማረፊያ ቦታ አልነበረም። ጥቂት ወንድሞች ከመሠረተ ሕይወት ቤተ ክርስቲያን አቶ ላቀው ተሰማ፤ አቶ ተስፋዬ ሐገ፡ሰ፤ አቶ ሐዋዝ ወ/ሚካኤል እና አቶ አዱኛ በዳዳ በንብረት ሆነው አንድ ተሠርቶ ያልተጠናቀቀ ቤት ተከራይተውልን ኬሻ ጥለን እንተኛ ነበር።

ቡናና ቁርስ እምጥተውልን አብረን በላን። ሌሊቱንም በዚያው አደርን። እግዚአብሔር ይመስገንና ልክ በወላይታ እንዳለን በደስታ እየዘመርን ሌሊቱን አሳለፍን። በሚቀጥለው ቀን ከላይ ስማቸው በተጠቀሱት ሰዎች እርዳታ ለንጉሡ ማመልከቻ አርቅቀን ጻፍን። የኢትዮጵያን ባንዲራ ይዘን ከስድስት ኪሎ ወደ ታላቁ ቤተ መንግሥት አመራን። ሁላችንም አቤት እያልን እንጮህና እናለቅስ ነበር። ንጉሡም ጨኸታችንንና ለቅሶላችንን ሰምተው ወደ እርሳቸው እንዲያቀርቡን ወታደሮቻቸውን አዘዙ።

ወታደሮቹም ሲጠሩን ተከትለናቸው ሄድን። ሌላው ወታደር ከውስጥ ወጣና፤ «ባንዲራ ለምን አታከብሩም? እዚህ በቆማችሁ ጊዜ ባንዲራውን ለምን ዝቅ ታደርጋላችሁ? ይህን ማድረግ የኢትዮጵያን ሕግ መቃወም እንደ ሆነ አታውቁም?» አለን።

«እኛ ስለዚህ የምናውቀው ነገር የለም። ይህን ያደረግነው ከሩቅ ቦታ ስለ መጣን ስለ ደከመን፤ ደግሞም ባለማወቃችን ነው» ብለን መለስን። ማመልከቻችንን ከተቀበለ በኋላ ነገ እንድትመጡ ስላለን በከተማው ወደ ተከራየንበት ቤት ሄድን። በሁለተኛው ቀን ለቀጠሮአችን ሄድን። «ይህ ሁሉ ሰው እያስፈልገንም የተወሰናችሁ ጥቂት ሰዎች መርጣችሁ፤ ጉዳያችሁን ለአገር ግዛት ሚኒስቴር አቅርቡ» ተባልን።

እኛም ወደ ቤት ተመልሰን በጉዳዩ ላይ ከተወያየን በኋላ፤ አምስት ሰዎች ብቻ ተመርጠው ጉዳዩን ለመከታተል በአዲስ አበባ እንዲቀሩና ሌሎቹ ሰዎች ሁሉም ወደ ወላይታ እንዲመለሱ ወሰንን። በተጨማሪም በአዲስ አበባ መሬት ገዝተን ቤት ለመሥራትና ችግሮቻችንን ለመከታተል የሚችል ሰው እንዲቀመጥ እናደርጋለን በማለት ወሰንን። ከዚያም ሌሎች ወደ ወላይታ ሲመለሱ፤ አምስት ሆነን በአዲስ አበባ ቆየን።

በአዲስ አበባ ኮሚፕሽን ወንድሞቻችን ጋር በጉዳዩ ብዙ ከመከርን በኋላ ደብዳቤ ጻፍን። ደብዳቤውን በእጃችን ይዘን ንጉሡ በመንገድ ሲያልፉ ጠብቀን እንድንሰጥ መከሩን። እኛም ንጉሡ ሲያልፉ ጠብቀን ከመኪናቸው አጠገብ ወድቀን ደብዳቤያችንን ለንጉሡ ሰጠን።

በዚያን ጊዜ ከነባንዲራችን ያረፍነው በአራት ኪሎ ነበር። በሞተር ብስክሌት ታጀቦ የሚመጣ መኪና ስናይ ከፊት ለፊት ተንበረከነን። መኪናው በአጠገባችን መጥቶ ሲቆም፤ ንጉሡ ላይሆኑ ልዑል አልጋ ወራሽ ናቸው። ቢሆንም፤ ደብዳቤያችንን ሰጠናቸው። ነገር ግን ምንም መልስ አላገኘንም። አቶ ላቀውና አባቱ ወደ አገር ግዛት ሚኒስቴር ሄዱ። የሚኒስቴሩ ጸሐፊም ለእነዚህ ሰዎች ጉዳያቸውን ተከታትላችሁ መልስ ሰጧቸውና ውሳኔያችሁንም ለእኛ አስታውቁን የሚል ደብዳቤ ለሲዳሞ ክፍለ ሀገር (ለወላይታ አውራጃ የበላይ ወደ ነበረው) አስተዳደር ተላከ። አቶ ሚጋ ሄንጃሮ ደብዳቤውን የሲዳሞ ክፍለ ሀገር ዋና ከተማ ወደ ነበረው ይርጋለም ወሰዱ።

አቶ ላቀውና ዳኛ መጃ ለሁለተኛ ጊዜ ወደ አገር ግዛት ሚኒስቴር ሄዱ። ከጸሐፊዎቹ አንዱ፤ «እኛ እንዲህ የሚል ተረት አለን፤ «ሰውየው ሚስቱን ደበደበና ለመደበቅ ወደ አባቷ ቤት ሄደ» ይባላል አለንና፤ «እናንተም እንደዚህ ዓይነት ሰዎች ናችሁ። እናንተ የእኛን አርቶዶክስ ሃይማኖት የምትቃወሙ ናችሁ። ደግሞ ማመልከቻ ይዛችሁ ወደ እኛው ትመጣላችሁ?» አለን። ዳኛ መጃም በጣም ተስፋ ቆርጦ ወደ ውጪ ወጣና በአገር ግዛት ሚኒስቴር ግቢ ውስጥ መጸለይ ጀመረ። «ጌታ እግዚአብሔር ሆይ፤ አንተ የሰማይና

የምድር ጌታ ነህ። ስለ እኛ ችግር ለምን ትኩረት አትሰጥም? አንተ ሰውን ትፈራለህን? አንተ የዚህን መንግሥት ባለ ሥልጣናት ትፈራለህን? በየሄድንበት ቦታ ሁሉ በር ተዘግቶብናል። በራቸውን ለአንተም ዘግተውብሃል ማለት ነው? ከእንግዲህ ለእነርሱ ምንም ዓይነት ማመልከቻ አናቀርብም። ሁሉንም ለአንተ አሳልፈን እንሰጣለን። ማመልከቻችንም ለአንተ በጸሎት እናቀርባለን» አለ።

በዚህን ጊዜ ንጉሡ ከሁለት ቀን በፊት ለሥራ ጉብኝት ወደ ደቡብ አሜሪካ እንደ ሄዱ ሰማን። በነጋታውም ከቀኑ በስድስት ሰዓት ከእንቅልፋችን እንደ ተነሣን በልዑል አልጋ ወራሽ የተነገረ ማስታወቂያ በፊደሉ ተደመጠ። ማስታወቂያውም፤ «አሮጌውን አገዛዝ አስወግጃለሁ። ለወታደሮች ሁሉ የደመወዝ ጭማሪ ይደረጋል። አዲስ ጅማራ እናካሂዳለን» የሚል ነበር።

በመላው ከተማ ተኩስ ተጀመረ። ብዙ ሚኒስትሮች ወደ ታላቁ ቤተ መንግሥት ተጠርተው እዚያው ተገደሉ። እኔ በአቶ ጎሳዬ ቤት ውስጥ ነበርኩኝ። የቀሩት አምስት ሰዎች በኤስ ኣይ ኤም ዋና መ/ቤት ሲሆኑ፤ አባቴ የት እንዳለ አላወቅኩም ነበር።

እኔም ወደ ኤስ ኣይ ኤም ዋና መሥሪያ ቤት በጥፊሬያ ስሄድ፤ አባቴን አላገኘሁትም። ስለዚህ እርሱን ፍለጋ ጀመርኩ። እርሱም እኔን እየፈለገ አገኘሁት። ወደ ኤስ ኣይ ኤም ግቢ በሰላም ተመለስንና በምድር ቤት ተደበቅን። ምክንያቱም ጥይት ከየአቅጣጫው ይተኮስ ስለ ነበረ በሚሰዩኑ ግቢ ሕንጻዎቹን ይመታ ስለ ነበር ነው።

ንቅናቄውን የቀሰቀሱት መንግሥቱ ንዋይ እና ወንድማቸው ገርማሜ ንዋይ በወቅቱ የወላይታ አውራጃ ገዢ የነበሩ ናቸው። ንጉሡም የተቀሰቀሰውን ችግር እንደ ሰሙ ከአሜሪካ ወዲያው ተመለሱ። በወታደሮች ታጅበው ወደ ቤተ መንግሥታቸው ገቡ። እዚያ እንደ ደረሱም፤ «የቆሰሉትን ወታደሮቹን ወደ ሆስፒታል አድርጏቸውና ሕክምና እንዲያገኙ ተከታተሉ፤ ተኩሱም በአስቸኳይ ይቁም» የሚል ትእዛዝ ሰጡ። በመላው ከተማም ጸጥታው ሰፊ። ለሦስት ቀን ሙሉ ጠፍቶ የነበረው መብራት ተመለሰ። እኛም

ለብዙ ሳምንቶች በአዲስ አበባ በቆየን ጊዜ ለረዱንና ላስተናገዱን ክርስቲያን ወንድሞችና ኤስ ኣይ ኤም ምስጋናችንን አቀረብን። ከሚስየናውያን አባቶችና ከአንዳንዶች የአዲስ አበባ ክርስቲያኖች ጋር በኢትዮጵያ የወንጌል አማኞችን ገብረት ስለምንመሠርትብት ነገር ተወያየን። የጌታን ሥራ በኢትዮጵያ ለማስፋፋት ማዕከላዊ የሆነ መተዳደሪያ ደንብና የምንከተለውንም ትምህርት ሕግን ባልተላለፈ መልኩ ስለ ማዘጋጀት በስፋት ተወያየን።

እነርሱ ረቂቁን እንዲነድፉ ጠይቀናቸው፤ ቀጠሮ ሰጡን። በቀጠሮው ቀን ሚስተር ብራንት፤ ሚስተር ኦህማን ከኤስ ኣይ ኤም ሲሆኑ፤ ከቤተ ክርስቲያን ደግሞ አቶ ዳካ ከጌዴኦ፤ አባጉሌ ከከምባታ፤ አቶ አበበ ቡቸር ከከምባታ፤ አቶ ጎሳዬ ዘመድኩን፤ አቶ ላቀው ተሰማ፤ እና አቶ ሐዋዝ ወልደ ሚካኤል ከአዲስ አበባ፤ አቶ ጌሞቦ ሰጋሮ ከጋም፤ እና እኔ ሆነን ተገናኝን። በጉዳዩ በስፋትና በጥልቀት ተወያይተን ነገሩን ካጠናን በኋላ፤ መተዳደሪያ ደንቡ ተዘጋጀ። በተከታታይ ስብሰባዎች ውስጠ ደንብ ተነደፈና አቶ አባጉሌ ሊቀመንበር ሆነው ተመረጡ፤ አቶ ዳካ ገንዘብ ያዢ፤ እኔም ጸሐፊ ሆንኩኝ። ይህም የሆነው በ1954 ዓ.ም ነበር።

ማኅበራችንን ለመንግሥት ለማሳወቅና ለማስመዝገብ ከአቶ ላቀው ጋር ወደ አባዲና የመንግሥት ደገንነት ጥበቃ ባለ ሥልጣን መሥሪያ ቤት ሄድን። ሦስት ሰዎች መፈረም አለባቸውና አቶ አባጉሌ፤ አቶ ዳካ እና እኔ ተመረጥን። እያንዳንዱ ሰው በሰነዱ ላይ በአሥሩ ጣቶቹ በአሥር የተለያዩ ቦታዎች አሥር ጊዜ መፈረም አለበት። በአንድ መንግሥት አገዛዝ ሥር ተመዝግበን በመታወቃችንና ይህ ጉዳይ ስለ ተፈጻመልን በጣም ደስ አለን። ይሁን እንጂ፤ ማኅበሩ መቀጠል ካልቻለና ተባብሮ ለመሥራት የሚሣነው ከሆነ፤ ንብረቱ ሁሉ ለመንግሥት ገቢ ይሆናል ብለው አስታወቁን። ይህ አባባላቸው ትንሽ አላሰቦን ነበር። ከዚያም አቶ አበበ ቡቸራን ከፍተኛ ጠበቃችን አድርገን መረጥን።

ያንን ምዝገባ ከግቡ ለማድረስ በአዲስ አበባ የነበሩ ክርስቲያኖች በተለይም አቶ ላቀው ከፍተኛ ጥረት በማድረግ በ1955 ዓ.ም ማኅበሩ ሕጋዊ እንዲሆን አድርገዋል። እኛ ልንከፍላቸው

የምንችለው ነገር ባይኖርም፤ ጌታ ግን እንዲከፍላቸው እንጸልይላቸዋለን።

እያንዳንዱ ቤተ ክርስቲያን የተወሰነ ገንዘብ እንዲያዋጣ ጠየቅን። የጠየቅነውም ለአቶ አበበ (ለጠበቃው) ደመወዝ ለመክፈል እና በአዲስ አበባ መሬት ተገዝቶ ከገጠር የሚመጡ ክርስቲያኖች የሚያርፉበትን ቤት ለመሥራት ነበር።

በክርስቲያኖቹ መዋጮ በአዲስ አበባ መሬት ገዛን። ዕቅዳችንም ጸሎት ቤት ሠርተንበት የአዲስ አበባ ክርስቲያኖች እንዲጠቀሙበት ሆነ።

ቤተ ክርስቲያኒቷ በፍጥነት ታድግ ነበር። ተስፋፍታም እኅት ቤተ ክርስቲያን ሆናለች። በወላይታ አንድ ተረት አለን። «አንድ ቀን የወይን ዛፍ የሮማንን ዛፍ አንዱን ቅርንጫፊን በአንተ ላይ ላሳርፍ ብሎ ይጠይቀዋል። የሮማን ዛፍም ፈቀደለትና የወይን ሐረግ ቀስ በቀስ በሮማኑ ዛፍ ላይ እየሄደ ሙሉ በሙሉ በወይን ሐረግ ተሸፈነ።» በአዲስ አበባ ቤተ ክርስቲያንም የሆነው ተመሳሳይ ሁኔታ ነበርና በዕድገቷ በጣም ደስ ብሎናል።

ቤተ ክርስቲያኗ በቁጥርም አድጋ ጠንካራ ሆናለች። በዚህ ላይ በሣር ክዳን የተሠሩትን የገጠር ጸሎት ቤቶችን አንረሳቸውም። እነዚያ ቤተ ክርስቲያኖች እናት ማኅበራት ናቸው።

ከጥቂት ጊዜ በኋላ አቶ ዳካን በገንዘብ ያዥነት ተካሂደው። አቶ ተፈራ ጸሐፊ፤ አቶ አባጉሌ ደግሞ በሊቀ መንበርነታቸው ቆዩ። በመጨረሻም፤ አቶ አባጉሌ በፈቃደኝነት ሥልጣናቸውን ሲለቁ፤ እኔ ሊቀመንበር ሆኜ ተመረጥኩኝ። አቶ ተክሌ ወልደ ጊዮርጊስ ጸሐፊ ሲሆኑ፤ ሌላ ሰው ገንዘብ ያዥ ሆኗል። ኅብረታችን አደገ። ብዙ የቤተ ክርስቲያን ኅብረት የወንጌል ቤተ ክርስቲያን አባል እንሆናለን ይሉ ነበር። በሌላ በኩል ደግሞ ማኅበራችን የኤስ አይ ኤም መንፈሳዊ ልጆቹን ብቻ ሳይሆን፤ የቤተ ክርስቲያናችንን ትምህርት የሚደግፉትን ሁሉ የሚያሳትፍ ነበር። በዚህም ምክንያት የአምቦ መጥምቃውያን ቤተ ክርስቲያን የኅብረታችን ተካፋዮች ለመሆን ችለዋል። የወለጋ ወንጌላዊት ቤተ ክርስቲያንም ተጨመሩ።

ብዙ ተመሳሳይ አሳብ የነበራቸው ቤተ እምነቶች ከእኛ ጋር ተካፋዮች እንዲሆኑ ተስፋ ብናደርግም፤ እነርሱ ግን የኅብረታችን ተካፋዮች አልሆኑም።

የማኅበሩ ዋና ዓላማ በአገሪቱ ውስጥ በእምነታቸው ምክንያት ለሚሠቃዩት ለማዕከላዊው መንግሥት ለማመልከት ነው። «በእውነት በክርስቶስ ኢየሱስ እግዚአብሔርን እየመሰሉ ሊኖሩ የሚወዱ ሁሉ ይሰደዳሉ» (2ኛ ጢሞ. 3:12)። ይህንን እናውቃለን።

እኛ የምንፈልገው የመስቀሉን መነቀፍ ለማስወገድ ሳይሆን፤ በመንግሥት ሕገ መንግሥት መሠረት ፍትሕ በተግባር እንዲተረጉሙልን ነው። ሃይማኖት የግል፤ አገርም የጋራ ናትና። የወንጌል አማኞች አንድነት ማኅበር ዋና ዓላማው በአዲስ አበባ ማዕከላዊ ቢሮ (ጽሕፈት ቤት) እንዲኖረውና ጽሕፈት ቤቱም በመላው የአገሪቱ ክፍሎች የሚገኙትን አብያተ ክርስቲያናት ለመወከል ነው።

አዲስ አበባ የአገሪቱ ዋና ከተማ በመሆኑ፤ የሚመለከተው ጉዳይ ሁሉ የሚቀርበው እዚያው ነው። ከጽሕፈት ቤቱ ጉን ለጉን የእንግዳ ማረፊያ እንዲኖርና በሚያስፈልገን ጊዜ እንድናርፍበት ነው።

«ወንድሞች በኅብረት ቢቀመጡ፤ እነሆ፤ መልካም ነው፤ እነሆም፤ ያማረ ነው። በዚያ እግዚአብሔር በረከትኝ . . . አዝዞአልና» (መዝ. 133:1-2)

የወንጌል አማኞች አንድነት በመላው ኢትዮጵያ ታላቅ በረከት ሆኗል። በእርግጥ ጠላት እንደዚህ ዓይነቱን አንድነት እንደሚቃወም እናውቃለን። ጠላት ስምምነት በማሳጣት በዘር፤ በትምህርትና የሃብት ልዩነትን በማስነሣት ሊለያይ ቢሞክርም፤ ከሙሉ ልባቸው ጌታን ለማገልገል ምኞት ያላቸውን ወገኖች አስነሥቶ እንደዚህ ዓይነት ኅብረት ስለ ሰጠን እናመሰግናለን።

ምዕራፍ አሥራ አምስት

የወላይታ ቃለ ሕይወት ቤተ ክርስቲያን መዋቅርና ተግባር

ዓመታዊ አጠቃላይ የአብያተ ክርስቲያናት ጉባኤ

የመጀመሪያው ዓመታዊ አጠቃላይ የአብያተ ክርስቲያናት ስብሰባ የተካሄደው በ1939 ዓ.ም አቶና በሚገኘው ኤስ ኣይ ኤም ግቢ ውስጥ በሁለት ሕንጻዎች መካከል በኤስ ኣይ ኤም ሆስፒታል በስተደቡብ ላይ ነበር።

ሚስተር አህማንና የሽማግሌዎች ቦርድ በየገጠሩ በተለያዩ ቦታዎች ያሉትን ምእመናን አንድ ጊዜ ለማሰባሰብ ራእይ ነበራቸው። በእነዚያ ጣሊያን በወረራው ወቅት ለወታደሮቹ ባሠራው ሁለት በድንጋይ በተገነቡ ቤቶች መካከል ትልቅ ዳስ ለጉባኤው መሰብሰቢያ እንዲሆን ተሠርቷል።

የጉባኤው ዓላማ፡-

1. የክርስቲያኖችን መንፈሳዊ ሕይወት ለማደስ፤
2. ለታላቁ ተልዕኮ በመታዘዝ ወንጌል ለማሰራጨት፤
3. ለአገልግሎት የሚላኩትን ወንጌላውያን ለመምረጥ እና፤
4. ክርስቲያኖች እርስ በርስ የሚገናኙበትን አጋጣሚ ለመፍጠር፤ እንዲሁም የልምድ ልውውጥ ለማድረግና አስቀድሞ የነበራቸውን ፍቅር ለማዳበር ነበር።

በጉባኤው ላይ የሚናገሩት ሚስቶናውያን እና የአገር ውስጥ ወንጌላውያን የጉባኤው ጊዜ ከመድረሱ አስቀድሞ እንዲጸልዩና መልእክቶችን እንዲያዘጋጁ ይነገራቸዋል።

ሚሲዮናውያኑ ለተናጋሪ እንግዶች ማረፊያ የሚያዘጋጁላቸው ሲሆን፤ ቤተ ክርስቲያኗ ደግሞ መስተንግዶ በማዘጋጀትና በመመገብ እንክብካቤ ታደርግላቸዋለች። በዚያን ጅምር ወቅት ቤተ ክርስቲያን

ጽሕፈት ቤት አልነበራትምና የእንግዶች ማረፊያ ቦታ አልነበረም። ሚስቶናውያንና ሽማግሌዎች እንደ አባትና ልጅ፤ እንዲሁም እንደ ወንድሞች ይተያዩና ይቀራረቡ ነበር።

ጉባኤው ከሰኞ እስከ እሁድ በየቀኑ ከጠዋቱ 3 ሰዓት እስከ 6 ሰዓት ይካሄዳል። ጥሩ ዜማ ያላቸው አራት ሰዎች ተመርጠው መዝሙር እየዘመሩ ማሳበሩም እየተከተላቸው ይዘምራሉ። ይህ ዓይነት አዘማመር በወላይታ ክርስቲያኖች ዘንድ እጅግ ይወደዳል።

ቀጥሎም ተናጋሪው የቃሉን መልእክት ይዞ ቀረበ። መልእክቱም እንደ ተፈጸም መባ ተሰበሰበ። የሚሰበሰበውም ገንዘብ ለወንጌላውያን የሚላክ ይሆናል። ሌሎች ሰዎች ደግሞ ለሚቀጥለው ጊዜ የሚፈልጉትን ለጌታ ለመስጠት ቃል ይገባሉ። ስማቸውም እየተመዘገበ ይያዛል። ቀጥሎም ሁለተኛው ተናጋሪ ተነሥቶ መልእክቱን ያስተላልፍና ለምሳ ዕረፍት ይወጣል።

ልክ በ8 ሰዓት የከሰዓት በኋላው ክፍለ ጊዜ ይጀመራል። የፕሮግራሙ ዓይነት እንደ ጠዋቱ ተመሳሳይ ነው። በዚህ ጊዜ ወንጌላውያን የሥራ ሪፖርታቸውን የሚያቀርቡበት ይሆናል። አንዳንድ ወንጌላውያን አዲስ ያመኑትን ሰዎች ይዘው ይመጡና ምስክርነታቸውን ይሰጣሉ። አንድ ጊዜ አቶ ማሄ ከባና ብሔረሰብ ያመጣቸውን ባልና ሚስት አንረሳቸውም። ለመጀመሪያ ጊዜ እርሱ ሲገናኛቸው ራቁታቸውን ነበሩ። ሰይጣንን ያመልኩ የነበሩ አሁን ግን ልብስ ለብለው ደማቅና ብሩህ ፊት የሚታይባቸው ሆነው እግዚአብሔር የሠራላቸውን ድንቅ ሥራ ለመመስከር ቆመዋል።

ወንጌላውያን ብዙ አስደናቂ ተአምራቶችን አይተዋል። ይህንንም በጉባኤው ወቅት ለነበሩት ሰዎች መስከረዋል። በ11 ሰዓት አካባቢ የዕለቱ ስብሰባ በጸሎት ይፈጸማል። የምሽቱ ስብሰባ ከ1 ሰዓት እስከ ምሽቱ 3 ሰዓት እንደሚካሄድ ማስታወቂያ ይነገራል። ከምሽቱ 3 ሰዓት ሁሉም ወደየመኝታቸው ይሄዳሉ።

የምሽቱ ስብሰባ የወንጌል ስብከት ነው። የተለመደው ዝማራ ከተዘመረ በኋላ፤ ወንጌላዊው ስለ ደኅንነት ይሰብካል። የመጽሐፍ ቅዱስ ታሪኮችን ያዘለ ወይም በሌላ አገር ስለ ተከናወነው የወንጌል

አገልግሎት የሚያሳይ ፊልም ታይቶ ሰዎች ጌታን እንዲቀበሉ የግብዣ ጥሪ ይደረጋል። «በምሽቱ ባያችሁትና በሰማችሁት ቃል ልባችሁ የተነካ ካላችሁ እና በጌታ ኢየሱስ ክርስቶስ ለማመን የምትፈልጉ፤ እባካችሁ ወደ ፊት ቅረቡና እንጸልይላችኋለን» ይባላሉ። አንዳንዶች የጉባኤው ተሳታፊዎች ወይም ከከተማ የመጡት፤ ነገር ግን ከሙሉ ልባቸው በጌታ የማያምኑት ያንን አጋጣሚ ይጠቀማሉ። ለምን ወደ ፊት እንደ ቀረቡ ዓላማቸውን ከተናገሩ በኋላ፤ እንዲህ ብለው እንዲጸልዩ ምሪት ይደረግላቸዋል።

«ሰይጣንን ከነሥራው ሁሉ ክጃለሁ። እኔ ኃጢአተኛ ነኝ። ጌታ ኢየሱስ ሆይ፤ ኃጢአቱን ይቅር በለኝ። አንተ ለእኔ እንደ ሞትክልኝ አምናለሁ። አሁን አንተን እንደ ግል አዳኝ አድርጌ ተቀብራለሁ።» ይላሉ። ከዚያም እንጸልይላቸዋለን። ሁሉም የምሥጋና መዝሙር ዘምረው በጌታ ጸሎት የዕለቱን ፕሮግራም እንዘጋለን። ጉባኤውን ለመካፈል የሚመጡ ሰዎች ሁልጊዜ ምግባቸውን እና ቡና ይዘው ይመጣሉ። የቡና ጀበናና ሲኒዎችን ይዘው ለመጓጉ የሚሆነውን ኬሻና የብርድ ልብስም ይዘው ይመጣሉ። አንዳንዶች ደግሞ ወደ አካባቢያቸው ጸሎት ቤት አቅራቢያ ወደሚገኙት ክርስቲያኖች ዘንድ ይሄዳሉ። ተቀባዮቻቸውም በትልቅ ማሰሮ አደንጓሬና ባቂ ቀቅለው ከቡና ጋር ያቀርቡላቸዋል።

ከዚያም በኋላ በጸሎት ቤቱ ውስጥ አስቀድሞ በተዘጋጀው መደብ ላይ ኬሻ ተነጥፎ ይተኛሉ። ግማሾቹ ደግሞ ቀን ለስብሰባ በተጠቀሙበት ዳስ ውስጥ ይተኛሉ። ሌሎቹም በስብሰባው ቦታ ሁለትና ሦስት ቀን ቆይተው በቤት የቀሩትን የቤተሰብ አባላት ለቀሪው ስብሰባ እንዲመጡ በመላክ፤ እነርሱ በተራቸው የቤቱን ሥራ እየሠሩ ይጠብቃሉ።

በዚያ በስብሰባው ሳምንት በአቶና አካባቢ የሚኖሩ ሰዎች በስብሰባው ደጃፍ ሻይ፣ ዳቦ፣ ሙዝ፣ ሎሚ፣ ብርቱካን፣ እና የሽንብራ ቆሎ ሁሉ ይሸጣሉ። አንዳንዶች ደግሞ እንጀራና ወጥ ያዘጋጃሉ። ከባሕላዊ ምግብ ደግሞ ቂጣ በባሕላዊ በርበሬ በተዘጋጀ ወጥ ይቀርባል። የሽማሌዎች ቦርድ መዘምራንና ልዩ እንግዶች ጥሩ ምግብ በሚዘጋጅላቸው ቦታ በግቢው ውስጥ እንዲያርፉ ይደረጋል።

ከሩቅ አገር ለሚመጡት ወንጌላውያንና ለቤተሰቦቻቸው ምግብና የማረፊያ ቤት ይዘጋጅላቸዋል።

የገንዘብ፣ የልብስና የእንስሳት ስጦታ እየተመዘገበ ይሰበሰባል። በቀጣዩ ቀንም አስቀድሞ የተሰበሰበው የገንዘብ መጠን ለሕዝብ በይፋ ይገለጻል። የሚሰበሰቡት ልብሶች ደግሞ ልብስ ለሌላቸው ወንጌላውያን በቅድሚያ ይሰጣሉ። በማንበሩ ውስጥ የሚገኙት ድሆችም የሚበቃቸውን ያህል ልብስ ከተሰጣቸው በኋላ፤ የተረፈው ይሸጣል። በጉባኤው ወቅት የሚሰበሰበው ጥሬ ገንዘብ በሽማግሌዎች ቁጥጥር ሥር ሆነ። የተረፉት ልብሶችና እንስሳት ተሸጠው ገንዘቡ በገንዘብ ያዢው እጅ ይሆናል። ገንዘቡም ለወንጌላውያን፤ እንዲሁም ለአንዳንድ ሽማግሌዎች እና ድሆች ይሆንና፤ የተቀረውም ለጉባኤው የተደረጉትን ወጪዎች እንዲሸፍን ይደረጋል። እንዲሁም በመጽሐፍ ቅዱስ ት/ቤት አስተማሪዎችና በቢሮ ሠራተኞች ደመወዝ ላይ ይውላል።

በመጀመሪያ ጊዜ በወላይታ ታሪክ ውስጥ የሽማግሌዎች አገልግሎት በፈቃደኝነት ላይ የተመሠረተ ነበር። ጊዜው እየጨመረ በሄደ ቁጥር ግን ክፍያ ተሰጣቸው።

ከጉባኤው የተገኙ ጥቅሞች

1. ለሰባኪዎች፣ ለአስተማሪዎች እና ለወንጌላውያን ሙሉ ጊዜያቸውን በአገልግሎት ለሚያሳልፉት ከጌታ ሙሉ ተሐድሶ የሚያገኙበት ጊዜ ነበር። የሚታደሱበት እና ቃል ኪዳናቸውን የሚያድሱበት፤ አዲስ መንፈሳዊ ጥንካሬና አገልግሎት፤ ራስዬና መልእክት የሚቀበሉበት ጊዜ ነበር።

2. በወላይታ የሚገኙት ክርስቲያኖች በሙሉ ዓመታዊ አሥራታቸውን የሚያቀርቡበትና በንስሐ የሚታደሱበት አመቺ ጊዜ ነው።

3. ክርስቲያኖች በጌታ ቃል ገበታ ላይ ቀጥ ብለው ቃሉን በመመገብ ጥንካሬ በማግኘት በመንፈሳዊ ሕይወታቸው ያድጋሉ። መንፈሳዊ ፍቅራቸውና እንደነታቸው፤ መንፈሳዊ ዕውቀታቸውና

ማስተዋላቸው ሁሉ ያድጋል።

4. አካላዊ ጥቅምም አለው። ስብሰባው በሥራ ተጠምደው የክረሙት ገበሬዎች ከቤታቸው ርቀው በመሄድ መንፈሳዊ በረከትን የሚካፈሉበት፤ እንዲሁም ቡና እየጠጡ የሚዝናኑበትን አጋጣሚ ይፈጥራል።

መዝናናታቸው አካላቸውንና አዕምሮአቸውን የሚያድስ ስለ ሆነ፤ አርፈው ወደየቤታቸው ሲሄዱ ታድሰው ደስ እያላቸው ይመሰላሉ። ሚስቶቻቸውም እንዲሁ ተጠቃሚዎች ናቸው። በየቤታቸው በቤት ሥራዎች ሕፃናትን በመንከባከብና ከብቶችን በማሠማራት ከነበሩበት አርፈው የክት ልብላቸውን ለብሰው ከወዳጆቻቸውና ከዘመዶቻቸው ጋር በጉባኤው ይሳተፋሉ። ብዙውን ጊዜ ሴቶች ተሠርቶ ከማያልቀው ሥራቸውና ከቤታቸው ርቀው ባይሄዱም፤ በዚህ አጋጣሚ ግን ከዚህ ቀደም ያልተለማመዱትን ከሌሎች ወገኖች ጋር ተገናኝተው መጫወት ለእነርሱ ትልቅ ለውጥ ነው። ትልቁ በረከታቸው ደግሞ የእግዚአብሔርን ቃል ለመስማት መታደላቸው ነው። ውስጣቸው ምን ያህል በደስታ ስሜት ተሞልተው ይሆን? እነርሱም በአካልና በአዕምሮ አርፈው ወደ ቤታቸው ይመሰላሉ።

5. ጉባኤው የውጫዊውን እይታ አሰፋላቸው። ከሌላ ጎሳ ከመጡ ወንጌላውያን ስለ ሌሎች ጎሳዎች ችግር በመስማት ሊረዱና ሊሰጡ፤ ሊጸልዩም ችለዋል። በየቦታው የማገበርና የጥምቀት ስብሰባ ሲደረግ አይተዋል።

የጉባኤው ደካማ ነጥቦች

የመላው ወሳይታ ቃለ ሕይወት ቤተ ክርስቲያን ጉባኤው ደካማ ጎን እንዳለው ያምናል። ደካማ ጎኖቹም፡-

1. ከሩቅ ለመጡት ወንጌላውያንና ቤተሰቦቻቸው የተዘጋጀው ማረፊያ በቂ ያልሆነና የማያዘናናቸው መሆኑ፤ እንዲሁም ወንጌላውያን የልምዳቸውን ዘገባና ፕሮግራሞቻቸውን ከአገልግሎታቸው አካባቢ የተከናወነውን ማካፈል አልቻሉም። የጊዜ ማጎስ ይገድባቸው ነበር። የስብሰባውም ተሳታፊዎች ከጊዜ

እጥረት የተነሣ እንደሚገባቸው ለመጸለይ አይችሉም።

2. የጉባኤውን ዋነኛ እንግዶች ቤተ ክርስቲያን ወስዳ የምታስተናግድ ቢሆንም፤ ሁሉን ማስተናገድ ባለመቻሏ ቅናትና ቅሬታ መፈጠሩ አልቀረም።

3. የተለያዩ ደረጃ ያላቸው ተሳታፊዎችን ለማስደሰት የሚደረገው መከራ ቅሬታ አስነሥቷል። በብዙ ምክንያቶች እንደዚህ ዓይነት ነገሮችን ማቃለል አይቻልም። ብዙውን ጊዜ ችግሮች ሊኖሩ ይችላሉ፤ ዳሩ ግን በጉባኤው መሥራት ያስፈልጋል። እግዚአብሔር ሰዎችን የፈጠረው በጋራ እንዲሠሩና እንዲኖሩ ነው።

እግዚአብሔር በእኛ ውስጥ ሊሠራ የሚችለው በመካከላችን አንድነት ሊኖር ነው። ጌታ ኢየሱስም፤ «ሁለት ወይም ሦስት ሆናችሁ በሰሜ በምትሰበሰቡበት በዚያ በመካከላችሁ እሆናለሁ» (ማቴ. 18:19) ብሏል።

የቃለ ሕይወት ቤተ ክርስቲያን ወርሐዊ መደበኛ የሥራ ስብሰባ

በአሁኑ ጊዜ የወላይታ አውራጃ ከአሥራ ስድስት ክፍለ ማኅበራት በተወጣጡና ከ800 በላይ በሆኑ አብያተ ክርስቲያናት ተደራጅተዋል። በየወሩ ማኅበሮቻቸውን እየሰበሰቡ ለየት ያለ ፕሮግራም በማዘጋጀት ቃሉን ያስተምራሉ። ለወንጌላውያን የሚከፈለውንም ገንዘብ ይሰበሰባሉ። ከአያንዳንዱ ክፍለ ማኅበር ቤተ ክርስቲያን አጠቃላይ ስብሰባ የሚካፈሉ ተወካዮች ይመረጣሉ።

ለወርሐዊው አውራጃ አቀፍ ስብሰባ ደግሞ ሦስት ወይም አራት ተወካዮች ከየማኅበሩ ይሄዳሉ። ስብሰባውም ከዓርብ እስከ እሁድ ይከናወናል። ለክፍለ ማኅበሩ ወርሐዊ ስብሰባ እንግዶቹ ወደ ስብሰባው ቦታ እንደ ደረሱ የቦታው እንግዳ ተቀባዮች ባርኬጣዎቻቸውንና በትሮቻቸውን ተቀብለው በበር አጠገብ መቀመጫ ለጥተው እንዲቀመጡ ይጋብዟቸዋል።

ዲያቆናትም የሽማግሌዎቹን እግር ያጥባሉ። በሙቅ ውኃም በማጠብ ያነቃቋቸዋል። በጸሎት ቤቱ ዙሪያ ከአጫጭር ጠፍር

የተሠሩ ጤረጴዛዎች ወንዶች እንዲቀመጡባቸው ተዘጋጅተዋል። ቀጣዩ ስም መጥራት ነው። ጸሎት ይደረጋል፤ መዘምራን ከዘመሩ በኋላ፤ መጋቢው ቃሉን ያካፍላል። ሁለተኛው ዙር መዘመርቸ ከተዘመሩ በኋላ ስብሰባው በጸሎት ይዘጋል።

ቀጥሎም እራት ይስተናገዳል። ለእራት ቡድን እየተከፈለ አንዳንድ መሰብ እንጀራ ከጥሩ ወጥ ጋር ይቀርባል። ለምግቡ ምሥጋና ጸሎት ከተደረገ በኋላ፤ እያንዳንዱ ሰው መብላት ይጀምራል። ሁሉም ከጠገቡ በኋላ ገበታው ይነሣል። ሁሉም እጆቻቸውን ከታጠቡ በኋላ በጸሎት ቤት በተዘጋጀው መኝታ ቦታ ገብተው ይተኛሉ።

ልክ ከንጋቱ አሥራ አንድ ሰዓት ላይ ተነሥተው ይጸልያሉ። ይህ ጸሎት በወላይታ ክርስቲያኖች ቤት የተለመደ ሲሆን፤ ቀኑን በሙሉ እግዚአብሔርን በማስቀደምና በመፍራት አዕምሮ እንዲያሳልፉ ይረዳቸዋል። ልክ ከንጋቱ 12 ሰዓት ላይ ያልታሰበ ዝማሬ ይጀመራል። ወዲያውም በጸሎት ቤት መሰብሰብ ይጀምራሉ።

ሊቀ መንበሩ፤ ጸሐፊው እና ገንዘብ ያዥ በቦታው አስቀድመው በመገኘት ቦታቸውን ይይዛሉ። የእያንዳንዱ የአጥቢያ ቤተ ክርስቲያን ስማቸው እየተጠራ ለወንጌል ሥራ የሚውለውን ገንዘብ ይሰጣሉ። ለሚሰጡትም ገንዘብ ደረሰኝ ይሰጣቸዋል። ልዩ የሆነ አርዳታ የሚያስፈልጋቸው ጉዳዮች ካሉ ሰውይይት ይቀርባሉ።

እያንዳንዱ አጀንዳ እና የገንዘብ ጉዳይ ጥንቃቄ ይደረግለታል። መዋጮአችንን ወደ ዋናው ማዕከላዊ ጽ/ቤት ወደ አዲስ አበባ እንልካለን። የተላከውም ገንዘብ ለቃለ ሕይወት ቤተ ክርስቲያን ጽ/ቤት ለሚያስፈልግ ወጪ ያገለግላል። በተጨማሪም፤ ከእያንዳንዱ አጥቢያ ቤተ ክርስቲያን ሦስት ሦስት ብር እየተዋጣ በእምነታቸው ምክንያት ለታሠሩት አባሎች የሚሰጥ ይሆናል። «እኛ ጋይለኞች የሆንን የደካሞችን ሽክም እንድንሸከም ራሳችንንም ደስ እንዳናሰኝ ይገባናል። እያንዳንዳችን እንድናንጸው አርሱን ለመጥቀም ባልንጀራችንን ደስ እናሰኝ» (ሮሜ 15:1-2)።

በተጨማሪም፤ 2ኛ ቆሮ. 8:1-6ን ያንብቡት።

ከስብሰባው በኋላ እንግዳ ተቀባይዎ ቤተ ክርስቲያን ለተወካዮቹ አስፈላጊውን ሁሉ አድርጋ ባርካ ወደየመጡበት ትልካቸዋለች። ጌታ የቤተ ክርስቲያናችንን ሰላም እንዲጠብቅም እንጸልያለን። «እናንተን እንግድነት እንድንቀላችሁ የፈቀደልንን ጌታ እናመሰግናለን። አሁንም ጌታ በሰላም ጠብቆ ወደ የቤታችሁ ያድርሳችሁ» ብለን ስንጸልይ፤ ሁሉም፤ በአንድ ድምጽ፤ እግዚአብሔር ይመስገን» ይላሉ።

የሚቀጥለውን ስብሰባ የምታስተናግድ ቤተ ክርስቲያን ትመረጣለች። ከዚያም ባርከውን ወደ መጣንበት ይሰዱናል። ዲያቆናት ባርኔጣችንን፤ ከዘራችንን እና ዣንጥላችንን ወደ ደጅ አውጥተው ከሰጡን በኋላ ይሸኙናል። እነርሱም እንግዶቻቸውን ሽኝተው ወደ ቤት ይገቡና ቡናቸውን ይጠጣሉ። ከዚያም ከአካባቢው የተዋሉትን ዕቃዎች ይመልሱና ሥራቸውን ያጠናቅቃሉ።

ይህን ሁሉ ሕዝብ ቤተ ክርስቲያን እንዴት አድርጋ በጥሩ ሁኔታ ለማስተናገድ ቻለች? እንጀራ፤ ቅቤና ቡና ከምእመናን ስለ ተሰጡ መግዛት አላስፈለገም። ሽንኩርት፤ ጨው፤ ቅመማ ቅመም፤ ድንችና ሥጋ ሁሉ አስቀድሞ በተሰበሰበው ገንዘብ ይገዛሉ። ገንዘቡን ከመደቡ በኋላ የሚገዙትን ሰዎች ያዘጋጃሉ። ወተትን በተመለከተ በቤተ ክርስቲያን ውስጥ ለአንድና ለሁለት ቀን ወተት ሊሰጥ የሚችል እንዳለ ይጠይቃሉ። ሰዎችም የሚሰጡት በጌታ ስም ስለሆነ ያላቸውን ማንኛውንም ነገር ሁሉ ቢሰጡ ደስ ይላቸዋል።

በጌታ ስም እንግዶችን ሲቀበሉ ጌታን ራሱን የተቀበሉትን ያህል ደስ ይላቸዋል። ከጌታ ፍቅር የተነሣ ያላቸውን ሲሰጡ እንደሚባረኩበት ትምህርት አግኝተዋል።

የዲያቆናት ተግባር

በሐዋርያት ሥራ ምዕራፍ 6 ላይ በጥንቷ ቤተ ክርስቲያን የነበረው በመስተገግዶ አለመርካትና መፍትሔው ተዘግቧል።

በተግባራዊ ልምድ ያገለገሉ ዲያቆናት ተመርጠዋል። የሐዋርያትንም የሥራ ጫና አቃልለውላቸዋል። የነበራቸው መንፈሳዊ ስጦታ ቤተ ክርስቲያንን በብልሃት ለመምራት ዝቅተኛ አልነበረም። እኔ እንደ ተመለከትኩት፣ በወላይታ ልጆች አገልግሎታቸውን የሚጀምሩት በሰባት ዓመት ዕድሜያቸው ነው። ልጆች ለአባታቸውና፣ ለእናታቸው እንዲሁም ለታላቅ ወንድማቸው በቤት የሚታዘዙ ከሆነ፣ ለጌታም የሚታዘዙ ናቸው። ትሕትናንና ሥነ ሥርዓትን ከልጅነት ጀምሮ ማስተማር በጌታ እንዲያድጉ መሠረት ይሆንላቸዋል።

በሚያድጉበት ጊዜ የዲያቆናትን አገልግሎት ማዘመር ወይንም የዝግግራ ፕሮግራሞችን መምራት፣ በየሳምንቱ የቀለም ትምህርትን ማስተማርና በጸሎት ቤት ውስጥ መቀመጫዎችን ማስተካከል ሲሆን፣ በአጠቃላይ ስብሰባ ወቅትም ሣር በማጨድ በጸሎት ቤቱ ወለል ላይ ይነሰንላሉ። እንጨት ይፈልጣሉ፣ ንፍር የሚቀርብበትን በርሜሎችን ያቀርባሉ። እንግዶቹ ሲመጡ እግሮቻቸውን ያጥባሉ፣ ንብረታቸውን ተረክበው በጥሩ ቦታ ያስቀምጡላቸዋል። የፈረስና የበቅሎ ኮርቻዎችን አውርደው ያስሩና እንስሳቱ የሚበሉትን ሣር ያቀርባሉ።

ለእንግዶቹ መስተንግዶ የሚሆኑ ሣህናቶች፣ ጠረጴዛዎችና የወጥ ቤት ዕቃዎችን ያቀራርባሉ፤ መልእክት ያስተላልፋሉ፤ በመዘምራን ቡድን (በኪየር) ያገለግላሉ፤ ጥቅሶችን ያሰራጫሉ፤ ይሰብካሉ፤ ቤተ ክርስቲያኗ መሬት ካላት ዘር በመዝራትና በማጨድ ያግዛሉ፤ አህያ የማይገኝ ከሆነም፣ እህሉን ተሽከመው በጎተራ ይከትታሉ።

በዲያቆናት መስፈርቶች ውስጥ ከትዕቢት መንፈስ መራቅ አንዱ ነው። ትሑት፣ ለጌታ ታዛዦች፣ ለነፍሳት ፍቅር ያላቸው፣ ለመሥራትና ለመማር ጉጉት ያላቸው፣ ከዝመት የራቁ፣ ከኃጢአት የራቁ፣ ገንዘብን የማይወዱ፣ ለአባትና ለእናታቸው የሚታዘዙት የሚያከብሩ መሆን ይገባቸዋል።

ብዙ ወጣቶች ጅማራያቸው መልካም ሆኖ ቆይተው እንደ ይሁዳ

ከሐዲዎች ሲሆኑ አይተናል። ለጌታ የነበራቸው ቃል ኪዳን የላላ ነበር፣ ወይም ሰይጣን ተፈታትኗቸው ለጌታ ያላቸውን ፍቅር አጥፍቶባቸዋል። በቤተ ክርስቲያን ውስጥ ዲያቆን መሆን ለወጣቶቻችን ማንነታቸውን የሚያስመስክሩበት ጊዜ ነው። ብዙዎች ደግሞ ቤተ ክርስቲያንንና ጌታን በታማኝነት አገልግለው ተመስግነዋል።

ምዕራፍ አሥራ ስድስት

የቤተ ክርስቲያን ሥርዓቶች እና አፈጻጸማቸው

የጌታ እራት ሥርዓት

የወላይታ ቤተ ክርስቲያን አባላት በወር አንድ ጊዜ የጌታን እራት ይወስዳሉ። ይህም ጌታ ሐዋርያቱን ባዘዘው መሠረት ነው። የአወላስዱም ሥርዓት የሚካሄደው በቤተ ክርስቲያን መጋቢ ወይንም ሽማግሌዎች ነው። «ይህን ለመታሰቢያዬ አድርጉት» (1ኛ ቆሮ. 11:23-24)። የምንጠቀምባቸውም ነገሮች ያልጣካ የስንዴ ዱቄት እና ንጹሕ ማር በውኃ ተበጥብጦ ነው። ዘምረን ቃሉን ሰምተን ከጸልይን በኋላ የጌታ እራት ይቀርባል። እያንዳንዱ አባል ጥቅስ እስኪነበብ ድረስ ድርሻውን እንደ ያዘ ይጠብቃል። «ይህ ስለ እናንተ የሚሆን ሥጋዬ ነው፤ ይህን ለመታሰቢያዬ አድርጉት» (1ኛ ቆሮ. 11:24) የሚለው ጥቅስ ከተነበበ በኋላ፣ ሁሉም ይወስዳል።

ቀጥሎም ከተጸለየ በኋላ ጽዋውን እያንዳንዱ ሰው እንደ ያዘ ጥቅሱ እስኪነበብ ይቆያል። «ለንደዚሁም ከእራት በኋላ ጽዋውን ደግሞ አንሥቶ፡- ይህ ጽዋ በደሜ የሚሆን አዲስ ኪዳን ነው፤ በጠጣችሁት ጊዜ ሁሉ ይህን ለመታሰቢያዬ አድርጉት አለ። ይህን እንጀራ በበላችሁ ጊዜ ሁሉ ይህንም ጽዋ በጠጣችሁ ጊዜ ሁሉ ጌታ እስኪመጣ ድረስ ሞቱን ትናገራላችሁና» (1ኛ ቆሮ. 11:25:26) የሚለው ጥቅስ ከተነበበ በኋላ ሁሉም ጽዋውን ይጠጣል። የጌታ

እራት የሚሰጠው አምነው ለተጠመቁት ብቻ ነው።

በጌታ እራት ጊዜ ሰዎች እግዚአብሔር ልጁን አሳልፎ በመስጠት ካሳያቸው ፍቅር የተነሣ ልባቸው እየተነካ ያለቅሳሉ። «እግዚአብሔር ምን ያህል አስደናቂ ፍቅር ነው ያሳየን! ጌታዬ በመስቀል ላይ እንዲሞት ያደረገው የእኔ ኃጢአት ነው። ደሙን እንደ ውኃ ያፈሰሰልኝ ለእኔ ነው።» ብለው ስሜታቸውን ይገልጻሉ። አባል ለመሆን ከሌላ ቦታ የሚመጡት ክርስቲያኖች ከነበሩበት ቤተ ክርስቲያን ማንነታቸውን የሚገልጽ የድጋፍ ደብዳቤ ካመጡ በቀላሉ ተቀባይነትን ያገኛሉ።

የቤተ ክርስቲያን የሥነ ሥርዓት እርምጃ አወሳሰድ

አንድ አባል ከሌላው ወንድም ወይም እጎት አለመግባባት ቢኖርባቸው፣ ወደ ጸሎት ቤት ከመግባታቸው አስቀድሞ ለችግራቸው መፍትሔ ወይም እርቅ እንዲፈጽሙ ይደረጋል። ታርቀው አለመግባባታቸውን ለመፍታት ካልቻሉ ግን፣ ገብተው የጌታን እራት መካፈል አይችሉም። ቃሉ የሚመከራቸው እንዲታረቁ ነው። «ስለዚህ ሳይገባው ይህን እንጀራ የበላ ወይም የጌታን ጽዋ የጠጣ ሁሉ የጌታ ሥጋና ደም ዕዳ አለበት» (1ኛ ቆሮ. 11:27)።

የቤተ ክርስቲያን አባላት በዝሙት ኃጢአት ከወደቁ፣ ሁልጊዜ የሚጣሉ ከሆኑ፣ ወይም ሚስቶቻቸውን የሚደበድቡ ከሆኑ፣ ጉዳዩ በሽማግሌዎች እስኪጣራ ድረስ የጌታን እራት እንዳይወስዱ ይታገዳሉ። በሽማግሌዎቹ ውሳኔ መሠረትም ከሦስት ወር እስከ አንድ ዓመት ድረስ ከጌታ እራት መታገድ ይችላሉ። በኃጢአታቸው የሚቀጥሉ ከሆነም፣ ከአባልነት ይሰረዛሉ። ቤተ ክርስቲያን ይህን ተግባራዊ የምታደርገው በማቴ. 18:15-20 መሠረት ነው።

የጥምቀት ሥርዓት አፈጻጸም

በመላው የወላይታ አብያተ ክርስቲያናት የጥምቀት ሥነ ሥርዓት በዓመት አንድ ጊዜ ይከናወናል። ተጠማቂዎች ከመጠመቃቸው በፊት ስለ ጥምቀት ትርጉም፣ ስለ ዳግም ልደት፣

ስለ እምነት፣ ስለ ክርስቶስ ቤዛነት ተግባር እና መጽሐፍ ቅዱሳቸውን እንዴት እንደሚያጠኑ ቤተ ክርስቲያን ትምህርት ትሰጣቸዋለች። መጽሐፍ ቅዱሳቸውን በማንበብ እንዲማሩ የሰድስት ወር ጊዜ ይወስድባቸዋል። ትምህርቱ የሚሰጠው ረብሶ፣ ሐሙስ እና ዓርብ ጧት ሲሆን፣ አንዳንዴም እንደ ሁኔታው ማታ ሊሆንም ይችላል።

ከአሥራ አራት ዓመት ዕድሜ በታች ያሉትን ሕፃናት ማጥመቅ የቤተ ክርስቲያን ደንብ አይፈቅድም። ደገንነት የግል ጉዳይ ስለሆነ፣ ሕጻናት የወላጆቻቸውን እምነት በማክበር ብቻ በጭፍን መጠመቅ አይገባቸውም።

አስቀድሞ እንደ ተጠቀሰው፣ ጌታ ሐዋርያቱን በላካቸው ጊዜ፣ «ወደ ዓለም ሁሉ ሂዱ፤ ወንጌልንም ለፍጥረት ሁሉ ሰበኩ። ያመነ የተጠመቀም ይድናል፤ ያላመነ ግን ይፈረድበታል» (ማር. 16:14-15) ብሏል። በተጨማሪም፣ የወላይታ ቤተ ክርስቲያን ሰው በእምነት ብቻ የሚድን መሆኑን አበክራ ታስተምራለች። ጥምቀት ከክርስቶስ ጋር የመሞትና የመነሣት ምልክት ነው ብላም ታስተምራለች። አሮጌው ሰውነት አልፎ አዲስ ሆኖ መወለድ መሆኑንም ትመስክራለች (ሮሜ 6:1-11)።

በወላይታ አውራጃ ውስጥ የጥምቀት ሥርዓት ሲካሄድ ምእመናኑን ለማስተናገድ አንድ ቤተ ክርስቲያን ትመረጣለች። የተመረጠችዋም ቤተ ክርስቲያን መኝታና ቁርስ በማዘጋጀት የሚጠመቁትን ሰዎች ታስተናግዳለች። በተጨማሪም የምታስተናግዳቸው እንግዶች ሊኖሩ ይችላሉ። የቤተ ክርስቲያን ሽማግሌዎችና መጋቢዎች ተጠማቂዎቹን ለመገናኘትና ለመፈተን ቅዳሜ ሌሊት ይገባሉ። እነርሱም ሁለት ሁለት ሆነው በመቀመጥተጠማቂዎቹን በየተራ እያስገቡ የተለያዩ ጥያቄዎችን ይጠይቃሉ።

ብዙውን ጊዜ ተጠማቂዎቹ በመቶዎች የሚቆጠሩ በመሆናቸው፣ እያፋጠኑ በመጠየቅ ያስተናግዳሉ። ከጥያቄዎቹም በጥቂቱ፡-

ጥያቄ፡- በማን ታምናለህ?

መልስ:- በጌታ በኢየሱስ ክርስቶስ አምናለሁ።

ጥያቄ:- ክርስቶስ ለአንተ ደንገነት ሲል ምን ፈጸመ?

መልስ:- ከሰማይ መጣ፤ ከድንግል ማርያም ተወለደ፤ በመንፈስ ቅዱስ ተሞላ፤ ብዙ ተአምራቶች ሠራ። እኔንም ሊያድነኝ በፍቃደኝነት ለኃጢአቱ ዋጋ ከፈለልኝ። ተሠዋልኝ፤ ተቀበረ፤ በሦስተኛውም ቀን ተነሣ፤ ከሰማይም አንድ ቀን ተመልሶ ይመጣል። አሁን ግን በሰማይ ስለ እኔ ይጻልያል።

ጥያቄ:- ዳግመኛ የሚመለስ ከሆነ፤ ለምን ይመለሳል?

መልስ:- የሚመጣበት ምክንያት በእርሱ የሚያምኑትን ወደ ዘላለም ሕይወት ሊወስዳቸውና የማያምኑትን ወደ ዘላለም የእሳት ባሕር ውስጥ ሊከታቸው ነው።

ጥያቄ:- በአንተ ይፈርድብሃል?

መልስ:- አይፈርድብኝም። እኔ በእርሱ አምኜ ድኄአለሁ።

ጥያቄ:- መጽሐፍ ቅዱስ የማን ቃል ነው?

መልስ:- መጽሐፍ ቅዱስ የእግዚአብሔር ቃል ነው፤ የተጻፈውም በመንፈስ ቅዱስ በተመሩ ሰዎች ነው።

ጥያቄ:- ሰዎች ኢየሱስ ክርስቶስን ካድ ብለው ቢደበድቡህና እሥር ቤት ቢጥሉህ ምን ታደርጋለህ?

መልስ:- ጌታዬን አልክደውም ብዬ አመልሳለሁ።

ጥያቄ:- ልታገባ/ቢ/ ከሆነ፤ ምን ዓይነት ሚስት/ባል/ ታገባለህ (ታገቢያለሽ)?

መልስ:- የማገባው አማኝን (ክርስቲያንን) ነው።

ጥያቄ:- እግዚአብሔር እንዳዘዘህ ክርስቶስ ለአንተ ሕይወቱን እንደ ሰጠህ አንተም እግዚአብሔር ለሚጠይቅህ ሁሉ ሕይወትህን ትሰጣለህ? በቃሉም መሠረት አባል በሆንክበት ቤተ ክርስቲያን ምጽዋትና አሥራት ትሰጣለህ?

መልስ:- አዎን።

ጥያቄ:- አግብተህ ከሆነ፤ ስንት ሚስቶች አሉህ?

መልስ:- (ምናልባት ሁለት ሊሉ ይችላሉ።) አንድ ሚስት ያላቸውን ያጠምቃሉ። ሁለት ያሉትን ግን ሽማግሌዎቹ ያቆዩአቸውና በሰፊው ያነጋግሯቸዋል። ጥያቄውም ይቀጥላል።

ጥያቄ:- ሁለቱም ሚስቶች አማኞች ናቸው?

መልስ:- አዎን።

ጥያቄ:- ከማንኛዋ ጋር መጠመቅ ትፈልጋለህ? በእግዚአብሔር ቃል መሠረት ከሁለት ሚስቶች ጋር መኖር አትችልም።

መልስ:- እኔ ግን ሁለቱንም እወዳቸዋለሁ።

በዚህን ጊዜ ጉዳዩን ከቤተ ክርስቲያን መጋቢዎችና አስተማሪዎች ጋር በሰፊው ተነጋግረን ተጨማሪ ትምህርት የሚሰጣቸው ሁኔታ አስከፊ መቻች እንዳይጠመቁ ይከለክላሉ።

ሁለተኛውን ሚስቱን ግን ለመተው ፈቃደኛ ከሆነ፤ ከመጀመሪያ ሚስቱ ጋር መጠመቅ ይችላል። ነገር ግን የሚጠመቅበት ጊዜ የሚወሰነው በራሱ ቤተ ክርስቲያን ነው። ውሳኔው የግሉ ቢሆንም፤ የቤተ ክርስቲያን ምክር ይሰጠዋል።

በተለያዩ ጠያቂ ቡድኖች ተደጋጋሚ ጥያቄ ቀርቦላቸው ካበቃ በኋላ እራታቸውን በልተው ቡና ይጠጣሉ። ሴቶች ለባቻቸው ወደ ተዘጋጀላቸው መኝታ ቤት ይሄዳሉ። ወንዶችም እንዲሁ ለባቻቸው ወደ ተዘጋጀላቸው መኝታ ቦታ ይሄዳሉ። በዕድሜ አንጋፋ የሆኑት ለየት ያለ ደህና መኝታ ይዘጋጃላቸዋል። ይህም በጸሎት ቤት ሆኖ እራታቸውን እዚያው በልተው ቡናቸውንም እዚያው ጠጥተው እዚያው ተዝናንተው እንዲተኝ ይደረጋል።

በወላይታ ባሕል ሁሉም ወደ ውጪ ከመውጣቱ በፊት ጧት በማለጻ ጸሎት ይደረጋል። ይህ በስብሰባውም ጊዜ ተግባራዊ ይሆናል። ጸሎቱ የሚጀመረው ከንጋቱ አሥራ አንድ ሰዓት ላይ ነው። አሥራ ሁለት ሰዓት እስኪሞላ ድረስ በየመኝታ ክፍላቸው

ያለማመንታት ተራ በተራ ይጻፋሉ።

ሁሉም ተንበርክከው በጌታ ፊት በመደፋት በቀኑ ተግባራቸው ሁሉ እግዚአብሔር እንዲባርካቸው ይማጸናሉ። ስለ ቤተ ክርስቲያናቸው፣ ስለ ቤታቸው፣ ስለ ልጆቻቸው፣ እንዲሁም ስለ ወንጌል አገልጋዮችና ወንጌልን ስለሚያስራጩበት ጌታ እንዲረዳቸው ይጻፋሉ። በ2 ሰዓት ሁሉም ተነሥተው መንቀሳቀስ ይጀምራሉ።

ቡና፣ ቆሎ፣ ንፍሮ እንዲሁም የስንዴ ዳቦ ለቂርስ ይቀርባል። ልክ ከጧቱ በ4 ሰዓት በጸሎት ቤት ለመዘመር ይሰበሰባሉ። ባሕላዊ ዝማሬያቸው አስደሳች ነው። መሪው በስሜት ሲያዘምር፣ ማኅበሩም አዝማቹን ይዘምራሉ። በ4:30 ላይ ጸሎት ቤቱ ይሞላና አገልግሎት ይካሄዳል። መዘምራን ከዘመሩ በኋላ ሁለት የተመደቡ ሰዎች ማኅበራዊ መዝሙር ይዘምራሉ። ከሽማግሌዎች አንዱ የዕለቱን መልእክት ከቃሉ ካስተላለፈ በኋላ፣ መዝሙር እየተዘመረ መባና አሥራት ይሰበሰባል።

መዘምራን ዳግመኛ ከዘመሩ በኋላ ተጠማቂዎች ከፊት ወጥተው እንዲቆሙ ይጋበዛሉ። ሁለት ሰዎች ቆመው ተጠማቂዎቹን ይቆጥራሉ። ይህም የሚደረገው ሁሉም ተጠማቂዎች መገኘታቸውን ለማረጋገጥ ሲሆን፣ ከተቆጠሩም በኋላ ብዛታቸው ለማኅበሩ ይነገራል። ማኅበሩም እግዚአብሔርን ያመሰግናል።

ሽማግሌዎች በአካባቢው የጥምቀት ሥነ ሥርዓት ወደሚፈጸምበት ወንዝ ይሄዳሉ። ውኃው ተገድቦ የተጠራቀመ ሲሆን፣ ማኅበሩ ሁሉም በወንዙ ዳር በመቆም ሰዎች ሲጠመቁ ይከታተላሉ። የእግዚአብሔር ቃልና ጸሎት ይደረጋል። ሁለት አስተናጋጆች ተጠማቂዎቹን ወደ ወንዙ ዳር ያቀርቧቸውና እነርሱም ወደ ውኃው ገብተው ከሚያጠምቁ ሽማግሌዎች ጋር ይተባበራሉ።

ተጠማቂው በእጆቹ አፋንና አፍንጫውን ሽፍኖ እንዲይዝ ከተነገረው በኋላ፣ «በእርግጥ በጌታ በእያሱስ ክርስቶስ ታምናለህን?» ተብሎ ይጠየቃል። ተጠማቂዎቹ የአምንታ

ማረጋገጫ ቃል ይሰጣሉ። «ለምን ለመጠመቅ ፈለግህ? ጥምቀትስ ምን ያደርግልሃል?» ተብሎ ሲጠየቅ፣ ጥምቀት በሕይወቴ ለሚታየው ለውጥ ምስክር ይሆንልኛል። የምጠመቀው መጽሐፍ ቅዱስ ስለሚያዝ ነው። ምክንያቱም ለጋጢአት ሞቼ በአዲስ ሕይወት ለመመላለስ፣ እንዲሁም የእግዚአብሔር ልጅ መሆኔን እዚህ ያለው ሕዝብ እንዲያውቅልኝ ነው።»

ሽማግሌውም፣ «አሁን ስላመንክ፣ በአብ፣ በወልድ፣ በመንፈስ ቅዱስ፣ ስም አጠምቅሃለሁ።» ካለ በኋላ፣ በጥልቅ ውኃ አጥምቆት ያወጣል። ከውኃ ውስጥ እንዲወጣ የሚያግዙት ክርስቲያኖችም ፊቱን በፎጣ ጠርገው ከሳሙት በኋላ ደረቅ ልብሱን ያለብሱታል። ማኅበሩ በወንዙ ዳር ቆመው እየዘመሩ ጌታን ሲያመሰግኑና ሁሉም ተጠማቂዎች ተጠምቀው ሲያበቁ፣ ሽማግሌዎቹም ከውኃ ውስጥ ይወጣሉ።

የተጠመቁት ክርስቲያኖች በዝግታ ወደ ጸሎት ቤት ይሄዱና ለመጀመሪያ ጊዜ የጌታን እራት ይወስዳሉ። ከቤተ ክርስቲያን አባሎች ጋር የጌታን ሞት እርሱ እስኪመለስ ድረስ ማሰባቸው በክርስትና ሕይወታቸው ትልቅ ክስተት ነው። ጥቂት ኅብስት ቆርሰው የክርስቶስን ሥጋ እንደ ቆረሱ ያስባሉ፤ የፈሰሰውን ደሙን ለማስታወስ በማር የተበጠበጠ ውኃ ይወስዳሉ።

ከዚህ በኋላ ሁሉም ቡና እና ንፍሮ ይጋበዛሉ። ነባር ክርስቲያኖች አዳዲሶቹን፣ «እንኳን ደስ አለህ!» ሲሉ ማየት በጣም የሚያስደስት ነበር። በዚያ ልዩ ወቅት ሁሉም እየተቃቀሩና እየተሳሳመ ጥልቅ ደስታውን ይገልጻል። ብዙውን ጊዜ አንድ ጊዜ የሚጠመቁት ሰዎች ከ200 እስከ 700 ይደርሳሉ።

የቤተ ክርስቲያን ሽማግሌዎች ስለ ደኅንነት በደንብ ያልገባቸውን ሰዎች መርጠው ማውጣት ይከብዳቸው ነበር። የስድስት ወር ትምህርት ስለ ጥምቀት በሚገባ ለመረዳትና ስለ ዳግም መወለድ፣ እንዲሁም በሕይወታቸው ለውጥ ለማየት በቂ ጊዜ ነው።

የአዲስ ተጠማቂውን ስም መለወጥ የወላይታ ቤተ ክርስቲያን ባህል አይደለም። ስለዚህ አባትና እናት ባወጡላቸው ስሞች እየተጠሩ መኖር ይቀጥላሉ።

ክርስቲያናዊ ጋብቻ

የክርስቲያን ጋብቻ በእግዚአብሔር ዓይን የተከበረ ነው። ጌታ ኢየሱስ ራሱ በቃና ዘገሊላ በሠርግ ላይ በመገኘት ጋብቻን አክብሯል (ዮሐ. 2፡1-11)። የእኛም ቤተ ክርስቲያን ወጣቶች ተጋብተው ባልና ሚስት እንዲሆኑ ታብረታታለች።

አሁን ያለው አሠራር በአንዳንድ ሁኔታዎች ድሮ ካለው ለየት ያለ ቢሆንም፤ በእኛ ማለትም በወላይታ ባህል ለማግባት የደረሰ ወጣት ወደ አባቱ ይቀርብና፤ «የአቶ አገሌን ልጅ ወድጃለሁና እባክህ እንዳገባት አባቷን ጠይቅልኝ?» ብሎ ይጠይቀዋል። አባቱም ልጁን፤ «ልጅቷስ አንተን ወዳለች?» ይለዋል። ልጁም፤ «በጉዳዩ ሁለታችንም ተወያይተንበት እርሷም እንደምትወደኝና ልታገባኝ እንደምትፈልግ ገልጻልኛለች» ይላል። አባትየውም፤ ሦስት ሽማግሌዎች ይዞ ወደ ልጅቷ አባት ቤት ይሄዳል። ለጉዳይም መምጣታቸውንም ያስታውቃል። የልጅቷ አባትም ጉዳዩ ምን እንደ ሆነ ለማወቅ ይፈልጋል። «ልጄ ያንተን ልጅ ስለ ወደደ ለጋብቻ አንተን እንዳስፈቅድ ጠይቆኛል» ይላል። አባቷም፤ «አይሆንም፤ ልጄ ገና ሕፃን ነች፤ ደግሞም እየተማረች ነው ካደገችና ትምህርቷን ካጠናቀቀች በኋላ የሚቀርብ ጥያቄ ነው። ምን ዓይነት ንግግር ነው፤ ምን የማይሆን ነገር ነው? ብሎ ይመልሳል። የልጁም አባት መልስ፤ «የእኔም ልጅ ትንሽ ነው። ቢሆንም፤ ሁለቱም ተጫውተው ትምህርታቸውን እስኪያጠናቅቁ ለጥቂት ጊዜ መቆየት ይችላሉ» ይላል። የልጅቷም አባት፤ «አይሆንም ልጄ መጀመሪያ ትምህርቷን መጨረስ አለባት፤» ይላል።

ከዚያም ከልጁ አባት ጋር አብረው ከሄዱት ሦስቱ ሰዎች አንዱ፤ «መልካም ነው። ሁለታችሁም ጥሩ ሰዎች ናችሁ። በምትሉትም አሳብ እንስማማለን። እስኪ የእግዚአብሔርን አሳብ እንጠይቅ። ከዚያም ቀጥለን በጉዳዩ ጥቂት እንወያያለን ይልና አንዱ ይጸልያል።

ሌላኛው ሰውየም፤ «በጉዳዩ ሁለቱም ወጣቶች ተነጋግረውበት ይሆናል። እኛ አናውቅምና እስኪ ሂድና ልጅቷን ይህን ወጣት

ወድዳው እንደ ሆነ ጠይቃት። ከዚያም መጥተህ ውጤቱን ብትነግረን አንድ ነገር ነው። እኛም ያንን ሩቅ መንገድ ተጉዘን መልስ ሳትሰጠን እንመለስም፤» ይለዋል።

«እሺ እስቲ ከባለቤቱም ጋር እወያያለሁ። ከዚያ በኋላ መልስ እሰጣችኋለሁ። ከአንድ ወር በኋላ ተመለሱና እንደገና እንነጋገራለን» ይላቸዋል።

ከወር በኋላ ተመልሰው ሲመጡ ደግሞ፤ «ልጅቷን ገና አላነጋገርንም» ይላቸዋል። «አነጋግሯትና ይነገሩን» እያሉ ቡናቸውን እየጠጡ ያግባቧቸዋል። አሁንም ለአንድ ሌላ ወር ቀጠሮ ይሰጣል።

በወሩ ተመልሰው ሲመጡ አሁንም ቡና ይጠጣሉ። አባትየውም፤ «እናቷ እንድትጠይቃት ብነግራትም፤ ገና አልጠየቀችም። እኔ ራሴ እጠይቃችኋለሁ። በወሩ መልስ እሰጣችኋለሁ፤» ይላሉ። አሁንም በወሩ መጥተው ቡና ሲጠጡ አባትየው፤ «አሁንም ተስፋ አልቆረጣችሁም? የዛሬ ወጣቶች ባሕርይ በጣም የተለየ ነው። አዎ፤ ልጅቷ ልጅህን ለማግባት ገልጻልናለች። አባትና እናት ሳያውቁ በራሳቸው ተስማምተው ጨርሰዋል፤» ይላል።

ሽማግሌዎቹም መልሰው፤ «እንግዲህ እርሷ ፈቃደኛ ከሆነች፤ ለሠርጉ ቀጠሮ ስጡን፤» ይሏቸዋል። «ምን ያስቸኩላችኋል? ልጅቷ እከ ገና ተማሪ ናት፤» ይላሉ።

የልጁ አባትም፤ «ልጄ ስለ መስማማታቸው የተጭጭት ቀለበት ቢሰጣት ይስማማሉን?» ይሏቸዋል። «አሁን ልንዛመድ ነው። እግዚአብሔር አንድ ቤተሰብ እያደረገን ነውና ደስ ብሎኛል። አሁን የቅርብ ቀጠሮ እንዲሰጡን እንፈልጋለን፤» ይሏቸዋል። የልጅቷ አባትም፤ «ቀጠሮ ለምን እሰጣችኋለሁ? ለሰርጉ ዝግጅት እንዳናደርግ ጊዜ የለንም። ስለ ጉዳዩም ከዘመዶቻችን ጋር አልተነጋገርንም። አስፈላጊው ዝግጅት እስኪጠናቀቅ መጠበቅ ይገባችኋል፤» ይላሉ። «መቼ እንመለስ እሺ። እባክዎ፤ ከሁለት ወር በኋላ ያድርጉልንና ቀኑን ይነገሩን፤» ይላሉ። የልጅቷም

አባት፤ «እንግዲያውስ ከወር በኋላ ተመለሱ፤» ይላሉ።

የልጁ አባት ከሦስቱ ሽማግሌዎች ጋር፤ «እግዚአብሔር ለዚያ ቀን በሰላም ያድርሰን፤» ካሉ በኋላ ሁሉም ይሄዳሉ።

ከወር በኋላ ሲመለሱ ትልቅ ግብዣ ይጠብቃቸዋል። የልጅቷ ወንድና ሴት አያቶች እዚያው ይሰበሰቡና ቡና፣ ምግብና መጠጥ ይቀርባል። ቀጥሎም የልጅቷ ቤተሰቦች ልጁ ለጥሎሽ ማምጣት የሚገባውን ዕቃዎች ስም ዝርዝር ይነግሯቸዋል። ለምሳሌ ያህል፡-

ለዓት፤ የወርቅ የጆሮ ጉትቻ፤ የወርቅ ሐብል፤ የወርቅ ቀለበት፤ ሙሉ የሠርግ ልብስ፤ አንድ ቡሉኮ፤ ጫማ፤ ሻሽ እና ሹራብ፤ ዣንጥላ፤ ቦርሳ፤ መጽሐፍ ቅዱስ፤ የሰባ በሬ፤ ሁለት ገንቦ የተነጠረ ቅቤ፤ ሁለት ገንቦ ማር፤ ለእናቷ ቅቤ፤ እና ለቅርብ ዘመዶችም ቅቤ።

«ከላይ ከተጠቀሱት አንዱ ነገር ቢጎድል፤ በሬን አትረግጡም። ከበሬው በስተቀር ለሠርጉ አንድ ወር ሲቀር ሁሉን እንድታመጡ፤ በሬውን ግን በሠርጉ ዋዜማ ምሽት ማምጣት ይገባችኋል፤» ብለው የልጅቱ አባት ያዝዛሉ።

ሽማግሌዎችም፤ «እሺ፤ ግን በጣም ስለ በዛብን አንዳንዶቹን ተዉልንና የምናመጣውን ዝርዝሮች ጽፋችሁ ስጡን፤» ይላሉ። አባትም፤ «እንዲህ የምትሉ ከሆነ፤ ተዉትና ወደየቤታችሁ ሂዱ። እንዴት በዛብን ትላላችሁ? እየለመናችሁ ብዙ ጊዜ ስለ ተመለሳላችሁ አነስተኛውን ዝርዝር ነው የሰጠናችሁ፤» ይላሉ።

የልጁ አባትና አብረው ያሉት ሦስቱ ሽማግሌዎች ስለ ቀጣዩ እርምጃቸው ደጅ ወጥተው መወያየት ይጀምራሉ። ተመልሰውም ለልጅቷ አባት፤ «ደግመን ደጋግመን ተወያይተናል። ነገር ግን ከሰጣችሁን ዝርዝር አንዳንዶቹን ቀንሱልን ብለን ከመጠየቅ በስተቀር ሌላ ምርጫ የለንም። ይህ ልጅ የእናንተም ልጅ ነው። እነዚህን ሁሉ ውድ ነገሮች ለማምጣት እርሱ ተማሪ ነው። ይህ ሁሉ ገንዘብ ከየት ይመጣል? እባካችሁ አስቡ፤» ይሏቸዋል።

የልጅቷ አባት መልሰው፤ «ተማሪ ከሆነ፤ ተዉ ነገሩን

እርሱት፤» ብለው ይመልሳሉ። ቀጥሎም ከሽማግሌዎቹም፤ «አንድም እኛ የምናፈገፍግበት ምክንያት የለም። ነገር ግን እርስዎ ሰዓቱን፤ የአንገት ሐብሱን፤ ቡልኩን፤ አንድ ገንቦ ቅቤና አንድ ገንቦ ማር ይሰርዙልን፤ የቀሩትን በማንኛውም ዋጋ ገዝተን እናመጣለን፤» ይላሉ።

የልጅቷ አባት ጨክነው እምቢ ቢሉም፤ ሁሉም ቆመው ሲለምኗቸው፤ በመጨረሻ ይስማማሉ። «እንግዲህ ሳታቋርጡ ደጋግማችሁ ስትጠይቁኝ ምን ላድርግ? እሺ፤ እንዳላችሁ ይሁን። ዳሩ ግን የምታመጧቸው ዕቃዎች ምርጥና ተለቅ ያሉ ይሁኑ። ካልሆኑ ግን፤ በመጣችሁበት መንገድ ወደ ቤታችሁ ትመለሳላችሁ። ይህንን ልብ አድርጉ። ቀልድ አይደለም፤» ብለዋቸው በሁለት ወር ጊዜ ውስጥ ለሠርጉ እንዲመለሱ ይነግሯቸዋል።

ከአንድ ወር ተኩል በኋላ ስጦታውን ሁሉ ተሽክመው ይመጣሉ። አነስተኛ ድግስ ይዘጋጃል፤ ቤተ ዘመድ ተሰብስቦ ይበላል፤ ይጠጣል። ቀጥሎም የሙሽራዋ አባት የመጣላቸውን ስጦታ እንዲቀበሉ ይጠየቃሉ። አንድ በአንድ እየቆጠሩም ይረከባሉ። በመሬት ስጋጃ ተነጥፎ ዕቃውን ሁሉም ማየት በሚችልበት መልኩ እየተዘረዘረ ይደረጋል። «ከሁሉ ነገር አስቀድመን መጽሐፍ ቅዱስን እንወስዳለን፤» ይላሉ አባት።

ከሙሽራው ወገንም፤ «እሺ፤» ይሉና፤ «ይኸውና መጽሐፍ ቅዱስ፤» ብለው ይሰጡአቸዋል። የሙሽራው አባት ዕቃዎቹን አንድ በአንድ ይሰጡአቸዋል። በቅድሚያ የሚሰጠው መጽሐፍ ቅዱስ ነው። ቀጥሎም የጆሮ ጉትቻ፤ ሙሉ የሠርግ ልብስ፤ ጫማ፤ ሻሽ፤ አንድ ገንቦ ሙሉ ቅቤ፤ አንድ ገንቦ ሙሉ ማር ሲሆን፤ በሬው በሠርጉ ዋዜማ ይመጣል።

የልጅቷ አባት የመጣውን ዕቃ ሁሉ ደጋግመው ከተመለከቱ በኋላ፤ «ደህና፤ በሉ ይዛችሁ ሂዱ፤» ይሏቸዋል። የልጁ አባትም፤ «ምን ጎደለን?» ብለው ይጠይቃሉ። የልጅቷ አባትም መልሰው፤ «የእጅ ቦርሳ ቀርቷል። ለእናቷና ለቅርብ ዘመዶች የሚሆን ቅቤ አልተሰጠንም። ስለዚህ ይዛችሁ ሂዱልኝ፤» ይሏቸዋል። የልጁ

አባት መልሰው፤ «ዕቃዎቹ በጣም ስለ በዙብን፤ ረስተን ነውና ይቅርታ አድርጉልን። ከእንግዲህ ተዛምደናል፤» ይላሉ።

የልጅቷ አባትም፤ «አዎን፤ ተዛምደናል፤ ይቅርታ ተደርጎላችኋል። ነገር ግን የምታመጡት በሬ አነስተኛ ከሆነ፤ ይህን ሁሉ ዕቃ ይዛችሁ ወደ ቤታችሁ ትመለሳላችሁ፤» ይሏቸዋል። የልጁ ወገኖችም፤ «ግድ የለም። ትልቅ በሬ እናመጣለን። በሬው ተገዝቷል። ቀኑን እየጠበቅን ነው።» ብለው ይመልሳሉ። አሁን በሁለቱም በኩል ጠንክር ያለ ሰፊ ድግስ ለሠርጉ መዘጋጀት ይጀምራሉ። የሠርጉ ጥሪ በየቦታው ወደሚገኙት ቤተ ዘመዶች ይላካል።

እንጨት ተፈልጧል፤ በርበሬው ተወቅጧል፤ ቅመማ ቅመም ተዘጋጅቷል፤ ቅቤው ተነጥሯል፤ የቤቱ ዙሪያም ጸድቷል፤ ድንኳኑ ተጥሏል፤ በሬ፤ በጎችና ዶሮዎች ታርደዋል።

በሚቀጥለው ቀን ወጣቱ ሙሽራ የሠርግ ልብሱን ለብሶ በነጭ ሽሚዝ ላይ ክራባቱን አስሮ፤ ጫማውንም አጽድቶ፤ ፈረሱን በመጋለብ በሚዜዎቹ እና ከሃያ በማያንሱ አጃቢዎቹ ታጅቦ ወደ ሙሽራይቱ ቤት ጉዞ ይደረጋል።

ወደ ሙሽራዋ ቤት ሲደርሱ፤ አጃቢዎች እያጨበጨቡ ይዘምራሉ፤ «ዛሬ የደስታ ቀን ነው፤ ዛሬ የምሥጋና ቀን ነው፤» እያሉ በመዘመር ሙሽራይቱ ከአጃቢዎቿ እና ሚዜዎቿ ጋር ሆና ወደሚጠበቁበት ቤት ይመሯቸዋል። ገበታው በተለያዩ የምግብ ዓይነቶች ተጣብቧል። እጆቻቸውንም ታጥበው መብላት ይጀምራሉ። እያንዳንዱ እንጀራ እየቆረሰ በጥሩ ወጥ ተራ በተራ ለሙሽሮች ማጉረስ የተሰመደ ባሕል ነው።

የሠርጉን ድግስ በሚገባ ከተመገቡ በኋላ፤ የሙሽራይቱ ቤተ ዘመዶች ተሰብስበው ወደሚጠበቁቸው ክፍል ይሄዳሉ። ሙሽራውና ሙሽራይቱ የአያቶቿን፤ የአባት እናቷን፤ እንዲሁም የተቀሩት ቤተ ዘመዶቻቸውን ስም እየጠሩ ጉልበታቸውን ይስማሉ። ከዚያም ወደ ውጪ እንደ ወጡ ሙሽራይቱ በበቅሎ፤ ሙሽራው በፈረስ ሆነው በአጃቢዎቻቸው ዝማሬ በመታጀብ ወደ ሙሽራው ቤትና ቤተ

ክርስቲያን ያቀናሉ።

ሥነ ሥርዓቱ በጸሎት ይጀመርና ከቃሉም መልእክት ይተላለፋል።

መጋቢውም ሙሽራውን፤ «በጎንህ የቆመችህን ወ/ት እገሊትን ሚስት አድርገህ ትወስዳታለህ?» ይለዋል።

እርሱም፤ «አዎን፤» ብሎ ይመልሳል።

ቀጥሎም፤ «የእግዚአብሔር ቃል እንደሚያዘውና እንደሚያስተምረው፤ ሞት እስኪለያችሁ ድረስ ትወዳታለህ? ታከብራታለህ?» ይለዋል።

እርሱም፤ «አዎን፤» ብሎ ይመልሳል። አሁን የእግዚአብሔር ቃል እንደሚያዘው በጤንነትና በበሽታ፤ በድህነትና በህብት ከእርሷ ጋር ትሆናለህ?» ይለዋል።

እርሱም፤ «አዎን፤» ብሎ ይመልሳል።

መጋቢው ለሙሽራይቱም ተመሳሳይ ጥያቄዎችን ያቀርብና ሙሽራይቱም የአዎንታ መልስ ትሰጣለች። «ሁሉታችሁም ሞት እስኪለያችሁ ድረስ እንደማትለያዩ በእግዚአብሔርና በሰዎች መካከል ቃል ገብታችኋልና ይህንን ለማረጋገጥ እጅ ለእጅ ተያያዙ፤» ይባላሉ። መጋቢውም፤ እጆቹን በእጆቻቸው ላይ ጭኖ፤ «ከአሁን ጀምሮ በአብ፤ በወልድ በመንፈስ ቅዱስ ስም ባልና ሚስት እንደ ሆናችሁ አስታውቃለሁ።» ቀጥሎም ቀለበት ተለዋውጠው፤ ሁለቱን ሻማዎች አጥፍተው፤ አንድ ሻማ ያበሩና መጋቢው ጸልዮ ሥነ ሥርዓቱ ያበቃል።

አዲስ ተጋቢዎቹ በልጁ አባት ቤት አጠገብ በተሠራላቸው አነስተኛ ጎጆ ውስጥ ይኖራሉ። የሁለቱንም እንግዶች በአነስተኛ ጎጆአቸውና በአባቱ ቤት እየተቀበሉ ያስተናግዳሉ። በደስታ ድግሱን እየተመገቡ የገዝብ ስጦታ ሲደረግላቸው ስጦታውን እየመዘገቡ የሚረከቡ ሰዎች በመግቢያው በር ላይ መዝገብ ይዘው ይመዘግባሉ። አንዳንዶቹ ሳይሰጡ እያመለጡ ይገባሉ፤ አንዳንዶች የተጋበዙ ሰዎች በተለያዩ ምክንያቶች ለሠርጉ ሳይመጡ ይቀራሉ።

በመሠረቱ ሠርግ የደስታ አጋጣሚ ስለሆነ፤ የመጡት ሰዎች ሁሉም ደስ ብሏቸው ወደ የቤታቸው ይመለሳሉ።

መልካም የሆነ እና መልካም ያልሆነ ጋብቻ

በእግዚአብሔር ፈቃድና በቃሉ መሠረት የተፈጸመ ጋብቻ በፍቅር፣ በጸሎትና በመልካም ዕቅድ የተከናወነ ከሆነ፣ ለኅብረተሰቡና ለሕዝቡ ብዙ አስተዋጽኦ ያደርጋል። ጌታ ኢየሱስን በሕይወታቸው ሦስተኛቸው አድርገው የሚኖሩ ተጋቢዎች ቃሉን በአንድነት ያነበባሉ፤ አብረው ይጻልያሉ፤ እርስ በርስ እየተመካከሩ ይረዳዳሉ፤ ይዋደዳሉ፤ ይከባበራሉ።

እነዚህ በጌታ የተባረኩ ይሆናሉ። ጌታ ቤታቸውን በልጆች ሲባርክ፤ ሚስት ጡት እያጠባች ሕፃናንና ልጆቿን ትንክባካለች። እየዘመረችላቸው ለልጆቿ መልካሙን መንገድ ታስተምራቸዋለች። ልጇ እያደገ ሲመጣ፤ በቤት ውስጥ ፊደል ታስተምረዋለች። ዕድሜው ለት/ቤት ሲደርስም፤ ወደ ት/ቤት ወስዳ ከአስተማሪው ጋር ታስተዋውቀዋለች። ደብተር፣ እርሳስና ቦርሳ ትገዛለታለች። ክት/ቤት ወደ ቤት ሲመጣም የሚበላውን ነገር ትሰጠዋለች። ቀን ሲማር የዋለውን ትጠይቀዋለች። የቤት ሥራ ካለውም ታግዘዋለች። በዚህ ዓይነት መበረታታት ልጁ ትምህርት ቤትን እየወደደ በመምጣት የሚችለውን ሁሉ ያደርጋል። ከክፍል ወደ ክፍል በአጥጋቢ ውጤት ይዛወራል። ጥሩ ውጤት በማምጣትም ወደ ዩኒቨርሲቲ ያልፍና ለባችለር ዲግሪ፣ ለማስትሬት እና ለዶክትሬት (PHD) ዲግሪ ይበቃል። ለራሱና ለአገሩም ጠቃሚ ዜጋ ይሆናል።

አድገውና ተምረው ተጋብተው ልጆቻቸውን አስተምረው ለወግ ለማዕረግ ያበቁትን እጠቅሳለሁ። አቶ ሌቃ ሜራዶን እና እና ወ/ሮ አሞኔ ኩሼ ሰባት ልጆች ወልደው አሳድገዋል። የልጆቻቸውም ስም አቶ ዋና፣ ውድነሽ፣ ሰለሞን፣ ጳውሎስ፣ ፀሐይነሽ፣ ቴዎድሮስ፣ ታመነች፣ በቀለች እና መኮንን ሲሆን፤ እነርሱም ተምረው ራሳቸውን የቻሉና ለአገሪቱም ጥሩ ዜጋ ሆነዋል።

በሕዝብ ፊት በቤተ ክርስቲያን የጋብቻ ሥርዓትን ማክበር

ጋብቻውን ግልጽ ያደርገዋል። እያንዳንዱ ወጣት ከጋብቻው በኋላ ኅብረተሰቡንና ቤተ ክርስቲያንን መደገፍ ይገባዋል። በተጨማሪም፤ ከጋብቻ በፊት ግንኙነት እንዳይኖር ምክር ያሻቸዋል።

ለወላጆችም ልጆቻቸውን ያለበቂ ምክንያት ከማግባት እንዳይዘገዩ መምከር ይጠበቅባቸዋል። ወጣቶች በእውነት ከተፋቀሩ፣ ፈጥነው እንዲያገቡ ማበረታታትና መምራት ይገባቸዋል። ጋብቻ የዕድሜ ልክ ውሳኔ ስለሆነ፤ በቀላሉ የሚገባበት አይደለም። ዛሬ ተገዝቶ ለዓመት ተለብሶ ሲቀደድ እንደሚወረወር ሽሚዝ አይደለም። የልጅቷም ቤተሰቦች የወንዱ ቤተሰቦች ማሟላት የማይችሉትን ከአቅም በላይ የሆነ ጥሎሽ መጠየቅ አይገባቸውም።

በብዙ አቅጣጫዎች የጥሎሽ ከአቅም በላይ መሆን ብዙ ወጣቶች ተስፋ እንዲቆርጡና ከማግባት እንዲዘገዩ አድርጓቸዋል። ልጅቷ ልጁን ከወደደችው፣ «የምትችለውን ብቻ ስጠኝ፣ ወይም ልታደርግልኝ የምትችለውን ብቻ አድርግልኝ» ማለት ይገባታል። እንደዚህ ዓይነት ባሕርይ ቢኖራት፣ በጣም ስለሚወዳት፣ ከምትጠይቀው በላይ ሊያደርግላት ይችላል።

አንዳንድ ጊዜ ልጅቷ የምትጠይቀውን ለማግኘት ዕዳ የሚገባበት ጊዜ ሊኖር ይችላል። በተለይም በሠርጉ ጊዜ ያገኛቸውን የስጦታ ዕቃዎች እውጥቶ በመሸጥ ዕዳውን ለመክፈል ይገደዳል። ይህ ድርጊት የሚያጣላቸውና ወደ መፋታት የሚያደርሳቸው ነው።

የሠርግ ድግስ እንዲሁ ምክንያታዊ እንዲሆን ይገባል። አንዳንድ ሰዎች ከመጠን በላይ የሆነ ብዛት ያለውን ሰው ይጠሩና ወጪያቸው መቋቋም ከሚችሉት በላይ ይሆንባቸዋል። አንዳንድ ጊዜ ይህን የሚያደርጉበት ምክንያት ዕድምተኞች የሚያመጡላቸውን የገንዘብ ስጦታ ተስፋ በማድረግ ሲሆን፣ ከሚመጣላቸው ገቢ ትርፍ የሚያገኙበትም አጋጣሚ ይኖራል። ሌላው ብዙ ሕዝብ የመጥራት ምክንያቱ በአካባቢው ኅብረተሰብ ዘንድ ታዋቂ የመሆን ምኞት ስላላቸው ነው። ደግሞም አንዱን ጠርተው ሌላውን ከተዉ ኋላ ወቀሳ ይደርስብናል ብለው ስለሚፈሩ ነው። የጋብቻ ዋነኛ ዓላማ አዲስ ተጋቢዎች አዲስ ኑሮ

እንዲመሠርቱ ማድረግ ነው። ስለዚህ እያንዳንዱ ሰው ይህን በአዕምሮው ውስጥ በመያዝ ለዚያ ዓላማ ተግባራት መሥራት ይገባዋል።

ለሞቱት ማልቀስ እና ቀብር

በወላይታ ወግና ሥርዓት ወደ ክርስቶስ ከመምጣታችን በፊት ንዘን ጥንቃቄ የተሞላበት ተሳትፎ የሚደረግበት ነበር። አንድ ሰው በሚሞትበት ጊዜ ለቀስተኞች በበቅሎና በፈረስ ይመጣሉ። በከፍታ እየዘለሉ መሬት ደርሰው ከመውደቃቸው በፊት በአየር ላይ ይሸከረከራሉ። ይህን ክልጅነታቸው ጀምረው ስለሚለማመዱት፣ እንዴት እንደሚዘለል ያውቁበታል። ሴቶችም እየተሯሯጡና እያለቀሱ ፊታቸውን በእሾህ መባጨርን ለምደዋል። የሞተ ሰው እስኪቀበር ድረስ የአካባቢው ሴቶች እሳት አንድደው ምግብ አያበስሉም። ሬሳው ከተቀበረ በኋላ ግን ትልቅ የምግብ መስተንግዶ ለንዘንተኞቹና ለሰቀስተኞቹ ይደረጋል።

ቤተ ዘመድ ከሩቅ ቦታ ለለቅሶው ሲመጡ ይበላሉ፣ ይጠጣሉም። ያ ባሕል እየቀረ በመሄድ ላይ ቢሆንም፣ የንዘን ሥርዓቱ እንደ ትልቅ ጉዳይ የሚቆጠር ነው። የቤተ ክርስቲያን ሽማግሌዎችና መጋቢ ይጠራሉ፤ የቀብር ቀንም ይወሰናል።።።

በጥንት ጊዜ በቤተ ክርስቲያን ውስጥ በቀብር ጊዜ ማልቀስ የተከለከለ ነበር። ስለዚህ ማንም ዕንባውን አያፈስስም። በሁለተኛው ቀን ተሸካሚዎች ሬሳውን በቃሬዛ ተሸክመው እየተዘመረ ወደ መቀበሪያው ቦታ ይወስዳሉ። የሟቹ የቅርብ ዘመዶች ጥቁር አይሰብሱም። ሟቹ ንዘንና ዕንባ ወደሌለበት አስደናቂ አገር ወደ ሰማይ እንደ ሄደ ይገነዘባሉ። እስከ ቀብር ድረስ ምንም ምግብ አይበላም። ከቀብሩ በኋላ ግን ቀለል ያሉ ምግቦች፣ ማለትም የተቀቀለ አተርና የሽንብራ ቆሎ ከቡና ጋር ይቀርባሉ።

በአሁኑ ጊዜ ብዙ ንዘንተኞች ዘመናዊውን ባሕል ከሌላ የኢትዮጵያ ክፍሎች ተለማምደዋል። ጥቁር ይሰብሳሉ፣ ያለቅላሉ፣ ተስፋ እንደሌላቸው ይጮኻሉ፣ ተሰብስበውም ምግብ እንዲሰጣቸው ይጠብቃሉ። ለሟቹ ቤተሰቦች ወጪው እንደሚከብድ አያስቡምና፤

መክፈል በማይችሉት ዕዳ ውስጥ ይዘፍቋቸዋል። ማገዝ የሚገባቸው ጎረቤቶች ተቀምጠው የሟቹ ቤተ ዘመዶች እንዲያስተናግዷቸው የመጠበቅ ሁኔታ ይታያል።

ሟቹ ሳይቀበር እስከ አምስት ቀን ይቆይና በሩቅ ያሉት ዘመዶች ሁሉ ይሰበሰባሉ። ወደ ቀብር ቦታ ሲኬድ ከመዘመር ይልቅ፣ ሁሉም እያለቀሰ ይሸኛል። ይህ የማን ባሕል ነው? እኔ እንዳረጋገጥኩት ከሆነ፣ ይህ የወላይታ ባሕል ሳይሆን፣ የሌሎች ብሔሮች ባሕል ነው። በቅዱሳን ሞት የምናሳየው ባሕርይ ከእግዚአብሔር ቃል የራቀ ነው። ኢዮብ ንዘን በደረሰበት ጊዜ ምን አለ? «እግዚአብሔር ሰጠ፣ እግዚአብሔር ነሣ፣ የእግዚአብሔር ስም የተባረከ ይሁን» (ኢዮብ 1:21)። ኢየሱስም፣ «እውነት እውነት አልሃለሁ ዛሬ ከእኔ ጋር በገንት ትሆናለህ» አለ (ዮሐ. 23:43)። በ2ኛ ቆሮ. 5:8፣ «ታምነናል ይልቁንም ከሥጋ ተለይተን በስደት መኖር በጌታም ዘንድ ማደር ደስ ይለናል።» (በተጨማሪም፣ 1ኛ ተሰ. 4:13 ይነበብ)።

ምዕራፍ አሥራ ሰባት

የበዓል ቀናት በወላይታ ቤተ ክርስቲያን

ገና (የልደት ቀን)

በእኛ ቤተ ክርስቲያን ሁለት ሃይማኖታዊ በዓላት፣ ማለትም ልደትና ፋሲካ ይታወቃሉ። ልደት የምሥጋና ማቅረቢያ ጊዜ ነው። ሰዎች ኃጢአት ሠርተው ከእግዚአብሔር ይለያሉ። እግዚአብሔር በምሕረቱ ስለ ወደደን አንድያ ልጁን ልኮ ከኃጢአታችን አድናናል። ልደት ማለት ጌታ ኢየሱስ የተወለደበት ቀን ነው። ከሰማይ መላእክት ወርደው፣ «ለላም በምድር፣ ለሰውም በጎ ፈቃድ» ብለው የዘመሩበት፣ እንዲሁም የከዋክብት ብርሃን እየመራቸው ጠቢባን ሰዎች ውድ ስጦታዎችን ለሕጻኑ ኢየሱስ የሰጡበትና ያመለኩበት ነው።

የወላይታ ቤተ ክርስቲያን የልደት ቀን ከመድረሱ አስቀድሞ የራሷን ቅድመ-ዝግጅት ታደርጋለች። የቤተ ክርስቲያን አባቶች እያንዳንዱ ቤተሰብ ለልደት በዓል በሬ መግዣ በየሳምንቱ አቅሙ የፈቀደውን ገንዘብ እንዲያጠራቅም ያስታውቃሉ። ገንዘቡ ከተጠራቀመ በኋላ ለነጋዴ ይሰጣል። ነጋዴውም የልደት ወር እስኪደርስ ድረስ ይነግድበትና ከነወለዱ ይከፍላል። ሴቶች ደግሞ ቅቤና ቡላ ያጠራቅማሉ። ወንዶችም ለልደት በዓል ለሚሆን እንጀራና ዳቦ ጤፍና ስንዴ ለብቻ ይዘራሉ። እንዲሁም ሽንኩራ አገዳ ለሰላላ መጠጥ እንዲሆን ለብቻ ይተክላል። ለልደት በዓል አንድ ሳምንት ሲቀር፣ ሽንኩራ አገዳው ይቆረጥና ተወቅጦ በትልቅ ጋን ውኃ ተጨምሮበት ይዘፈዘፋል። ለልጆች አዲስ ልብስ ይገዛላቸዋል።

የጸሎት ቤት ክፍሎች ሁሉም ይጻፋሉ። እንጨት ይፈለጣል፣ ሣር ታጭዶ በየክፍሉ ይነሰነሳል። የጥድ ዛፍ ተቆርጦ ይመጣና በጸሎት ቤቱ ሽማግሌዎችና ጌጦች ይደረጉበታል። መዘምራን መዘመራቸውን ያዘጋጃሉ። ዲያቆናት የልደት ድራማ ያዘጋጃሉ። መጋቢውም መልእክቱን ያዘጋጃል።

ከልደት በፊት በምሽቱ ሰዎች ተሰብስበው ቡላ በቅቤና በተፈጨ ሥጋ ተሠርቶ በገንፎ መልክ ይቀርብና ይበላል። ይህ በአካባቢያችን ልዩ ምግብ ነው። በልደት ዕለት ጧት ሁሉም ይሰበሰባሉ። ሁሉም የሚፈነድቅበት ጊዜ ነው። በጸሎት ቤቱ ውስጥ ክርስቶስ የዓለም ብርሃን መሆኑን ለመግለጽ ሻማ ይበራል። መዘምራን ይዘምራሉ፣ መጋቢውም አስደናቂውን የልደት ታሪክ ያነባባል፣ መልእክቱንም ያስተላልፋል። የልደት መዝሙሮችም በሚከተለው ዓይነት ይዘመራሉ፡-

ሐሳን ተወልዷል በቤተልሔም

ደስ ይበልሽ ኢየሩሳሌም ሃሌሉያ ሃሌሉያ።

እናቱ ማርያም ንጽሕት ድንግል ናት

አባቱ አብ በሰማያት ሃሌሉያ ሃሌሉያ።

ሰዎች እየዘመሩ ፊት ለፊት እየመጡ የገንዘብ ስጦታና እህል

ማለትም ጤፍ፣ ስንዴና ገብስ ይሰጣሉ። ሽማግሌዎች ለድሆች ሥጋ ያክፋፍላሉ። የሚሰበሰበውም ስጦታ ለሚያስፈልጋቸው ድሆች ይሰጣል። ለታመሙትና ለዓይነ ሥውራንም ዕርዳታ ይደረግላቸዋል። የተስፋ ልብሶች ባል ለሞተባቸው ሴቶች ይሰጣቸዋል። ይህንን የሚያደርጉት ተገድደው ሳይሆን፣ ኢየሱስ የእግዚአብሔር ታላቁ ስጦታ መሆኑን ለማሳየት የተቻላቸውን ስጦታ ይሰጣሉ።

ያልዳኑ ጎረቤቶቻችንን ወደ በዓሉ እንጋብዛቸዋለን። ብዙዎችም የክርስቲያኖቹን ፍቅርና ኅብረት አይተው ይለወጣሉ፤ ድነውም ይመለሳሉ። የአገሩ ሰዎች ብዙውን ጊዜ የሳምንት ዕረፍት በመውሰድ በዓሉን ያከብራሉ።

ፋሲካ

ፋሲካ እንደ ልደት ትልቅ በዓል አይደለም። የሚከበረውም በዝማሬና ስለ ጌታ ኢየሱስ ክርስቶስ ሞትና ትንሣኤ የሚገልጹ ጥቅሶችን በማንበብ ነው። ከመዝሙሮቹ አንዱ፡-

«ክርስቶስ ሕያው ሆነ፣ መቃብር በራ

መድኃኒት ተገኘ ትንቢትም ሞላ

ግርማን ተጎናጽፎ ከሞት ተነሣ

ከጠላት ተዋጋ ድል ነሥቶአል

ሲኦልም ተገዛ ሃሌሉያ!

ያ ማኅተም ተፈታ ድንጋይ ተንከባለለ

ጠባቂዎች ፈርተው በፍጥነት ሸሹ

ሲኦልም አላሸነፈም ሃሌሉያ! የሚል ነው።

አማኞች ደስታቸውን ይገልጻሉ፣ ምክንያቱም ትንሣኤው የእነርሱንም ትንሣኤ ስለሚያመለክት ነው። መዝሙሩም በክርስቶስ ድል አለን እንደሚለው ነው። እርሱ ጠላታችንን ሰይጣንን አሸነፈ። እኛም በክርስቶስ ድል ነሥተናል።

በቤተ ክርስቲያን በዓላት የግሌ አሳብ

በወላይታ አንድ አባባል አለ። «ከሥር ያለው ቅቤ እንዳያመልጥህ፤ ከላይ ያለውን ብቻ አትብላ» ይባላል። የበዓላት ቀናትን ስናከብር፤ እርግጠኛውን ትርጉም መዘንጋት አይገባንም። ጥሩ ምግብና ጥሩ ፕሮግራም በማዘጋጀት ውድድር የምናሳይ መሆንም አይገባንም። ሌላው ተረታችን፤ «ጥንቅል እንደ አንበሳ ለማግሳት ስትሞክር ፈንድታ ሞተች» ይባላል። አንዱና ትልቁ ልምምዳችን ለድሆች መስጠት ነው። ዝግጅቱን ከቀኑ አስቀድሞ ማካሄድ ብልህነት ነው። ምክንያቱም በልደት በዓል ወቅት ምግብንና ልብስን ጨምሮ ሁሉም ዕቃ በጣም ውድ ይሆናል።

በመጨረሻው የፍርድ ቀን ንጉሡ በቀኝ ያሉትን እንዲህ ይላቸዋል፤ «እናንተ የአባቱ ብሩካን፤ ኑ ዓለም ከተፈጠረበት ጊዜ ጀምሮ የተዘጋጃችሁን መንግሥት ወረሱ። ተርቤ አብልታችሁኛልና፤ ተጠምቼ አጠጥታችሁኛልና፤ እንግዳ ሆኜ ተቀብላችሁኛል፤ ታርገፍ አልብሳችሁኛልና፤ ታምሜም ጠይቃችሁኛልና፤ ታስራ ወደ እኔ መጥታችኋልና» (ማቴ. 25:34-36)።

በተጨማሪም፤ 1ኛ ቆሮ. 10:31-33፤ «እንግዲህ የምትበሉ ወይም የምትጠጡ ብትሆኑ ወይም ማናቸውንም ነገር ብታደርጉ ሁሉን ለእግዚአብሔር ክብር አድርጉት። እኔ ደግሞ ብዙዎች ይድኑ ዘንድ ለጥቅማቸው እንጂ የራሴን ጥቅም ሳልፈልግ በሁሉ ነገር ሰውን ሁሉ ደስ እንደማለኝ፤ ለአይሁድም ለግሪክም ለዎች ለእግዚአብሔር ቤተ ክርስቲያንም ማለናኪያ አትሁኑ» ይላል።

ምዕራፍ አሥራ ስምንት

ማጠቃለያ

ክርስቶስን ከተቀበልኩበት ቀን ጀምሮ በሕይወቴ የተንዘኩባቸው መንገዶች ለእኔ ትልቅ ተራራን እንደ መውጣት ነበር። ያሉ ቀስኩባቸው፤ ዕንባዬን ያፈሰስኩባቸው እና ተስፋ የቆረጥኩባቸው

ብዙ ጊዜያት ነበሩ። በጌታ ሥራ ላይ ደግሞ አስደናቂና ጥሩ ምስክርነት የታዩብኝ ጊዜያት ነበሩ። ክርስቲያን በሆኑባቸው በመጀመሪያዎቹ ጊዜያትም በነበረኝ ልምዴ በቀሪው የሕይወቴ ዘመን ሁሉ ጌታን ለማገልገል ቃል ኪዳን ገብቻለሁ። የሚገጥሙኝን ፈተናዎችና መከራዎችን ገፍቼ እንዳልፍ ያስቻለኝ በውስጤ ያለው መንፈስ ቅዱስና ብዙ ቃል፤ ኪዳኖችን ጨምሮ የእግዚአብሔር ቃል እንዲሁም እርሱ ለእኔ ያለው ትልቅ ፍቅር ነው።

የእግዚአብሔር ፍቅር በልቤ ውስጥ እንደ እሳት ተቀጣጥሎ ይታየኛልና፤ ገሃነምን ባሰብኩ ጊዜ እና ከዚያ ሊያተርፈኝ ጌታ ያደረገልኝን ሁሉ ሳስብ አለቅሳለሁ። ሌላ ምን አደርጋለሁ? ባለኝ አቅም ተግቼ አገልግለዋለሁ። ለእኔ ካለው ታላቅ ፍቅር የተነሣ ከመከራ አውሎ ነፋስና ማዕበል አውጥቶኛል። አለዚያ ግን ጠርጎ በማጥ ውስጥ ይጥለኝ ነበር። እግዚአብሔር ከብዙ ነገር ጠብቆኛል፤ ብዙ ነገሮችንም አስተምሮኛል። የእግዚአብሔርን ሥራ የሚያፈርስ ብርቱ ጠላት እንዳለኝም ተምራለሁ።

ስይጣንም ሁልጊዜ በሰዎች በኩል ስለሚሠራ፤ ጠላት ማን እንደ ሆነ ለይቼ ስለ ማውቅ፤ በወንድሞቼና በእንቶቼ ላይ ክፉ ስሜት አያድርብኝም። በእርግጥ፤ በጣም እከፋለሁ። ዳሩ ግን ጌታ በታማኝነቱ መልሶኝ በፍቅር አድሶኛል።

ሁለተኛ፤ ከጌታ ጋር በነበረት ለመኖርና እርሱም እንዲጠቀምብኝ እንደ ሕያው መሥዋዕት አድርጌ ሕይወቴን መስጠት እንደሚገባኝና ወደ ጌላ የምሸገው ነገር መኖር እንደሌለበት ተምራለሁ። ክርስቶስ ያለውን ሁሉ ለእኔ ሰጥቷል። እኔስ ለእርሱ ልሰጠው የምችለውን አሰጣለሁ? «እንግዲህ ወንድሞች ሆይ፤ ሰውነታችሁን እግዚአብሔርን ደስ የሚያሰኝና ሕያው ቅዱስም መሥዋዕት አድርጋችሁ ታቀርቡ ዘንድ በእግዚአብሔር ርገራጌ እለምናችኋለሁ፤ እርሱም ለእኔም የሚመች አገልግሎታችሁ ነው» (ሮሜ 12:1)።

ሦስተኛ፤ በእያንዳንዱ ክርስቲያን ሕይወት መነሣሣት ያለበት እውነት ቢኖር ለጌታ ያላቸው ፍቅር መሆን አለበት። ማንኛውንም

ነገር ስንሠራ ለእግዚአብሔር ክብር ለመሥራት መፈለግ አለብን (1ኛ ቆሮ. 10:31)።

አራተኛ፣ ፈተና አንቆ በሚይዘን ጊዜ እግዚአብሔር ፈቅዶ መሆኑን እና ለበጎ እንደ ሆነልን እና ሊያጠነክረንም እንደ ሆነ ማስታወስ ይገባል። «እግዚአብሔርንም ለሚወዱት እንደ አሳቡም ለተጠሩት ነገር ሁሉ ለበጎ እንዲደረግ እናውቃለን። ልጄ በብዙ ወንድሞች መካከል በኩር ይሆን ዘንድ፣ አስቀድሞ ያወቃቸው የልጁን መልክ እንዲመስሉ አስቀድሞ ደግሞ ወስኖአልና» (ሮሜ 8:28፣29፤ በተጨማሪም፣ 1ኛ ጴጥ. 5:10 እና 2ኛ ጴጥ. 2:9-20 ያንብቡ።

በመጨረሻም፣ ከክርስቶስ በታች ራሳችንን ዝቅ አድርገን በፍቅር መመላለስ ይገባል። ይሁዳ 21 ላይ፣ «ወደ ዘላለም ሕይወት የሚወስደውን የጌታችንን የኢየሱስ ክርስቶስን ምሕረት ስተጠባበቁ በእግዚአብሔር ፍቅር ራሳችሁን ጠብቁ» ይላል። ኢየሱስ ጴጥሮስን «ትወደኛለህን?» ብሎ ጠየቀው። ሰው ለወደደው ነገር ይሞታል። «የትዕግሥቱን ቃል ስለ ጠበቅህ እኔ ደግሞ በምድር የሚኖሩትን ይፈትናቸው ዘንድ በዓለም ሁሉ ላይ ሊመጣ ካለው ከፈተናው ሰዓት አጠብቅሃለሁ። እነሆ፣ ቶሎ ብዬ አመጣለሁ፤ ማንም አክሊልህን እንዳይወስድብህ ያለህን አጽንተህ ያዝ። ድል የነሣው በአምላክ መቅደስ ዓምድ እንዲሆን አደርገዋለሁ» (ዮሐ. 6:10-11)።

ስይጣን ለወቻን በተመሳሳይ መንገድ አይፈትንም።

1. አዳምንና ሔዋንን በዛፍ ፍሬ ፈትኗል።
2. ቃየን በቅናት ተነሣሥቶ ወንድሙን ገደለው (ዘፍጥ. 4:1-2)።
3. ሙሴ የቃል ኪዳንን ታቦት እንዲሰጠር በማድረግ ፈተነው (ዘፀአ. 32:19)።
4. ኢዮብን በበሽታ ላይ ከጣለው በኋላ የተወለደበትን ቀን እስኪረገም ድረስ ፈተነው (ኢዮብ 3:1-7)።
5. ዮሴፍን በጸጢፋር ሚስት በኩል ፈተነው (ዘፍጥ. 39:10)።

6. ዳዊት የአርዮንን ሚስት እንዲወስድ በማድረግ ፈተነው (ማቴ. 26:14-25)።

7. ይሁዳ አስቆሮቱ ክርስቶስን በ30 ብር እንዲሸጥ በማድረግ ፈተነው (ማቴ. 26:14-25)።

8. ሐናንያ እና ሰጴራን በገንዘባቸው ላይ እንዲዋሹ በማድረግ ፈተናቸው (ዮሐ. 5:1-11)።

ጌታ ኢየሱስ፣ «ወደ ፈተና እንዳትገቡ ትጉና ጸልዩ፤ መንፈስ፤ ተዘጋጅታለች ሥጋ ግን ደካማ ነው» አለ (ማቴ. 26:41)።

ስይጣን እኔንም በብዙ መንገዶች ፈትኖኛል።

1. በጅማ ከት/ቤት እንድባረር አድርጎኛል።
2. በሐቶና ፊደል በማስተምርበት ጊዜ በመጀመሪያ በደመወዝ ፈትኖኛል።
3. በይርጋለም እሠራ በነበረበት ጊዜ እኔና ሚስቴ እንድንታመም በማድረግ ፈትኖኛል።
4. ወደ ወላይታ በተዛወርኩ ጊዜ በሐሞት ከረጢት በሽታ እንድንታመም በማድረግ ፈትኖኛል።
5. በሚስቴ ላይ በሽታ አምጥቶታል።
6. ልጆቼም እንዲታሰሩ አድርጓል።
7. ሥራ እንድፈታ አድርጎኛል፤ ልጆቼም እንዲታመሙ አድርጓል።
8. ቀዶ ጥገና እንዳደርግ አድርጎኛል።

ስይጣን ሁልጊዜ ክርስቲያኖች ስሕተት እንዲሠሩ ለማድረግ የማታለያ ዘዴዎችን እየፈለገ ይሠራል። «ነገር ግን እባብ በተንኮሉ ሔዋንን እንዳሳታት፣ አሳባችሁ ተበላሽቶ ለክርስቶስ ከሚሆን ቅንነትና ንጽሕና ምናልባት እንዳይለወጥ ብዬ እፈራለሁ» (2ኛ ቆሮ. 11:3)።

ማናችንም ወደ ፍጹምነት አልደረስንም። ነገር ግን ለጌታዬ

በታማኝነት መኖር እችላለሁ። ምክንያቱም ጌታ የእኔ ነህ ብሎኛልና። አንድ ቀን የተጠራሁበትን አምስት አክሊሎች ይሸልመኛል። «በኋላዬ ያለውን እየረሳሁ በፊቴ ያለውን ለመያዝ እዘረጋለሁ፤ በክርስቶስ ኢየሱስ ከፍ ከፍ ያለውን የእግዚአብሔርን መጥራት ዋጋ እንዳገኝ ምልክትን አፈጥናለሁ» (ፊልጵ. 3:14)። የሚከተሉት አክሊሎች ድል ለሚነሡት የሚሰጡ ናቸው፡-

1. የሕይወት አክሊል (ያዕ. 1:12)
 2. የማይጠፋ አክሊል (1ኛ ቆሮ. 9:24-27)
 3. የደስታ አክሊል (1ኛ ተሰ. 2:19-20)
 4. የጽድቅ አክሊል (1ኛ ጢሞ. 4:5-8)
 5. የክብር አክሊል (1ኛ ጴጥ. 5:2-4)።
- በጽሑፌ መጀመሪያ ላይ እግዚአብሔር የቃል ኪዳን አምላክ እንደ ሆነ ገልጿል። ለዘመናት እግዚአብሔር ከሰዎች ጋር ቃል ኪዳን ያደርግ እንደ ነበር መጽሐፍ ቅዱስ ይናገራል። ሰዎች ቃል ኪዳኑን የማይጠብቁ ቢሆኑም እንኳ፤ እግዚአብሔር ቃሉን ለመጠበቅ ታማኝ እና በመንገዱ ሁሉ አፍቃሪ ስለሆነ፤ ቃል ኪዳኑን ይጠብቃል።
1. ከአዳም ጋር የገባውን ቃል ኪዳን ጠብቋል (ዘፍጥ. 3:15)።
 2. ከኖኅ ጋር ዳግመኛ ምድርን በውኃ እንደማያጠፋ የገባውን ቃል ኪዳን ጠብቋል (ዘፍጥ. 8:20-22፤ 9:8-17)።
 3. አብርሃምን፤ «በእውነት በረከትን አባርክሃለሁ፤ ዘርህንም እንደ ሰማይ ክዋክብትና በባሕር ዳር እንዳለ አሸዋ አበዛዋለሁ» ብሎ የገባውን ቃል ኪዳን ጠብቋል (ዘፍጥ. 22:17)።
 4. ለይስሐቅም፤ «ከአንተ ጋርም እሆናለሁ፤ አባርክሃለሁም፤ እነዚህን ምድሮች ሁሉ ለአንተም ለዘርህም እሰጣለሁና፤ ለአባትህ ለአብርሃም የማልሁለትንም መሐላ አጸናለሁ» ብሎ የገባውን ቃል ጠብቋል (ዘፍጥ. 26:3-4)።
 5. ከያዕቆብም ጋር፤ «የአባትህ የአብርሃም አምላክ የይስሐቅም

- አምላክ እኔ እግዚአብሔር ነኝ፤ ይህችን አንተ የተኛህባትን ምድር ለአንተም ለዘርህም እሰጣለሁ፤ ዘርህም እንደ ምድር አሸዋ ይሆናል፤ እስከ ምዕራብና እስከ ምሥራቅ እስከ ሰሜንና እስከ ደቡብ ትሰፋፋለህ፤ የምድርም አሕዛብ ሁሉ በአንተ በዘርህም ይባረካሉ። እነሆም እኔ ከአንተ ጋር ነኝ፤ በምትሄድበትም መንገድ ሁሉ እጠብቅሃለሁ፤ ወደዚችም ምድር እመልስሃለሁ የነገርሁህን ሁሉ እስካደርግልህ ድረስ አልተውህምና» (ዘፍጥ. 28:13-15) ያለውን ቃሉን ጠብቋል።
6. ከያዕቆብ እና ከላባ ጋርም ቃል ኪዳን ገብቷል (ዘፍጥ. 31:43-45)።
 7. ከያዕቆብ ጋር ዳግመኛ ቃል ኪዳን ገብቷል (ዘፍጥ. 35)።
 8. የያዕቆብ አጥንት ወደ ከነዓን ወደ አባቶቹ መቃብር እንዲወስድ ለያዕቆብ ቃል ገብቷል (ዘፍጥ. 47:30-31) ። እሥራኤል እሥራ ሁለት ልጆቹን ከባረከ በኋላ ሞተ። የሴክም የፈርዖንን ፈቃድ አግኝቶ ከወንድሞቹ ጋር በመሆን አባታቸውን አብርሃም በገዛው የመቃብር ቦታ ወስደው ቀበሩት (ዘፍጥ. 49:50)
 9. እግዚአብሔር ከሙሴ ጋርም ቃል ኪዳን ገብቷል (ዘፀአ. 3:1-4:31)። ሌሎችም እንደ ኢየሱስ፣ ዳዊት፣ ነቢያት እና የአዲስ ኪዳን ሐዋርያት ይጠቀሳሉ።
- በክርስቶስ ካመንኩኝ በኋላ እግዚአብሔር የዋለልኝን ውለታ እና በልጁ በኢየሱስ ክርስቶስ በኩል ሊያድነኝ የሠራልኝን በማስብበት ጊዜ ልቤ ይነካል። ያ ፍቅሩ ነው በቀሪው የሕይወቴ ዘመን ሁሉ እንዳገለግለው የገፋፋኝ።
- «ጌታ ሆይ፤ ቃልህን ለማንበብ እንድችል ብትረዳኝ እና በስምህ እንድጠመቅ ብትረዳኝ፤ የቤተ ክርስቲያን አባል ብሆን፤ እስከ መጨረሻው አገለግላለሁ ብዬአለሁ።» ይሁን እንጂ፤ በሕይወት ውስጥ የሚደረገው መንፈሳዊ ጉዞ የራሱ ውጣ ውረድ አለው። ቃሉን እንድጠብቅና ሁልጊዜም እንዳገለግለው እርሱ ይረዳኛል እላለሁ።

ተቀጥላ 1

አቶ መርኪና መጃ እና አቶ ኬዳሞ ሜቻቶ
ወደ አሜሪካ (ዩ. ኤስ. ኤ.)፣ ካናዳ፣ እንግሊዝና
ስኮትላንድ ያደረጉት ጉዞ

በ1983 ዓ.ም ከአቶ ኬዳሞ ሜቻቶ ጋር በአሜሪካ፣ በካናዳና
በእንግሊዝ አገር ባሉት ቤተ ክርስቲያናት ዙሪያ ስላደረጉት
ጉብኝት ሁኔታ በዝርዝር አቀርባለሁ፡፡

ጥር 21 ቀን 1983 ዓ.ም የኢትዮጵያ ቃለ ሕይወት ቤተ
ክርስቲያን ዋና ጽሕፈት ቤት አቶ ኬዳሞ ሜቻቶንና እኔን ወደ
አሜሪካ፣ ወደ ካናዳ እና ወደ እንግሊዝ አገር ሄዳችሁ የኤስ ኦይ
ኤምን ሚሰዩናውያን የላኩትን ቤተ ክርስቲያናት እንድትጎበኙ፣
የኢትዮጵያ ቃለ ሕይወት ቤተ ክርስቲያንን ሁኔታ ነግራችሁ
እንዲጸልዩና በቻሉት በመጠን መጽሐፍ ቅዱስ ትምህርት ቤቶች
ውስጥ በከፍተኛ ደረጃ የሚያስተምሩትን ሚሰዩናውያን እንዲልኩ፣
እንዲሁም በእምነት ምክንያት ቤተ ክርስቲያናቸውና መጽሐፍ
ቅዱስ ትምህርት ቤታቸው ለፈረሰባቸው ከጸሎት ጋር እርዳታም
እንዲያደርጉ እንድታሳስቡ በማለት ላኩን፡፡

እኛም ጥር 21 ቀን 1983 ዓ.ም በአይሮፕላን ጉዞ ጀምረን ወደ
ጀርመን ደረስን፡፡ ከዚያም ጥር 22 ከጀርመን ወደ አሜሪካን ተጉዘን
ኤስ ኦይ ኤም ዋና ጽሕፈት ቤት ሻርለት በ9 ሰዓት ከ50 ደቂቃ
ደረስን፡፡ በዚያም የያዝነው ዕቃ ተፈተሽ፡፡ በዕቃዬም ውስጥ
ለወንድሜ ልጆች የተላከ በርበሬና እንጀራ ስለ ነበረ ተጠራጥረውን
ቀምሼ አሳይቼ ለቀቁን፡፡

ከሻርለት አይሮፕላን ጣቢያ እኛን ተቀብለው የወሰዱን ሚስተር
አንደርሰን ናቸው፡፡ እርሳቸውም ከእኔ ጋር በወላይታ ብዙ ዓመት
ሠርተዋል፡፡ ወደ ኤስ ኦይ ኤም ግቢ በመኪና ካደረሱን በኋላ፣ ራት
ጋብዘው፣ ማደሪያ ቤትና አልጋ አሳይተውን፣ ጧት ተነሥተን

ቁርስ አዘጋጅተን በልተን ወደ ጸሎት ስብሰባ አዳራሽ እንድንመጣ
ነግረውን ሄዱ፡፡

እኛም ቀኑን በሙሉ በኤውሮፕላን ላይ ስለ ዋልን እንቅልፍ
ትንሽ ከተኛን በኋላ፣ እኔ ተነሥቼ በመስኮት ወደ ውጭ ስመለከት፣
ብርሃን ሰላለ፣ «ነግቷል፣ እንነሣ» አልኩና አቶ ኬዳሞን ቀስቀስኩ፣
ቁርስም አዘጋጀሁ፤ ቁርሱን ከበላን በኋላ ውጭውን ብንመለከት
አልነጋም፣ እንደ ገና ተመልሰን ተኛንና ከብዙ ሰዓት በኋላ ቀኑ
ነጋ፡፡

«አሁን ምን ይሻላል?» በማለት ከተነጋገርን በኋላ፣ እንደ ገና
ቁርስ ሠርተን እንብላ በማለት ተስማምተን ሠርተን በላን፡፡ በኋላ
ከሰዎች ጋር ተገናኝተን በአንድ ጧት ሁለት ቁርስ መብላታችንን
ስንነግራቸው ሳቁብን፡፡

በሻርለት የኤስ ኦይ ኤም ሚሰዩን ቢሮን፣ የዘርፎችን ቢሮዎችና
አካባቢውን ለአንድ ሳምንት ያህል ከጎበኘን በኋላ፣ ማክለኞ ከሻርለት
ከኤስ ኦይ ኤም ግቢ ተነሥተን ከሚስተር ዳይ ጋር ወደ ቤተ
ክርስቲያናቸው ደረስን፡፡ ከዚህ ከብዙ ዓመታት በፊት ኢትዮጵያን
ለመገብኝት ሄደው የነበሩትን ሦስቱን ዳዊቶች በኢትዮጵያ በሄዱ
ጊዜ በአናጢኒት ሙያ የከምባታ ቃለ ሕይወት ጽሕፈት ቤት ሆሳዕና
ጣቢያ የኮንፍራንስ አዳራሽ በቆርቆሮ የሠሩትን አገኘን፡፡ ብዙ
ተደስተን፤ በቤተ ክርስቲያናቸው ለተሰበሰቡ ምእመናንም ቃሉን
አስተማርን፡፡ ስለ ኢትዮጵያ ቤተ ክርስቲያን ሁኔታም ተናገርን፡፡
እነርሱም ብዙ አስተናገዱን፤ በእነርሱ አካባቢ ሁለት ቀን ቆየን፤
አደርንም፡፡ በዚያም በዳይ ቤተ ክርስቲያን አካባቢ መጋቢያን ስብሰባ
ቦታ ሄደን ስለ ኢትዮጵያ ቤተ ክርስቲያን ሁኔታ ተናገርን፤ ቃሉንም
አስተማርን፤ ምሳ ከእነርሱ ጋር ተጋበዝን፡፡

ከዚያም ወደ ጀምስ ቤተ ክርስቲያን ሄደን ከጎበኘን በኋላ፣ ወደ
ሚስተር ዳይ አባት ቤት ሄደን ራት ተጋበዝን፡፡ ከዚያም ተመልሰን
ወደ ጀምስ ቤተ ክርስቲያን ሄደን ቃሉን አስተማርን፤ የጀምስ ቤተ
ክርስቲያን ሰዎች በጣም ተደሰቱ፡፡ ከስብሰባው በኋላ ለሁለተኛ ጊዜ

የራት ግብዣ አደረጉ፤ ከራት በኋላ በጅምስ ቤት ሁለተኛ ጊዜ አደርገን።

ጧት ቁርስ ከበላን በኋላ ፕሬስቤቴሪያን ተራራ መጽሐፍ ቅዱስ ኮሌጅ ሄደን ለ300 ተማሪዎች ቃሉን አስተምረን፤ አብረናቸውም ምሳ በላን። ቦታው እንደ ዲላ ተራራ ሆኖ፤ በተራራው መካከል ትምህርት ቤቱ ተሠርቷል።

ከዚያ ተነሥተን ወደ ሚስተር ዳይ ቤተ ክርስቲያን መጥተን ሕጻናቶችን ካስተማርን በኋላ፤ አድረጎ ጧት የሚስተር ዳይ ልጅ ቤት ለቁርስ ሄደን በድንቅ ሁኔታ የተዘጋጀውን ቁርስ ከበላን በኋላ፤ የዳይ እናት ወደሚኖሩበት ነርሰሪ (ማለት የሽመገሉ ሰዎች ተሰብሰበው ወደሚኖሩበት ቤት) ሄድን። ከዚያም የሚስተር ዳይን እናት አስፈቅደን ይዘን ወደ ሻርለት ተመለስን። ስንመለስ በአንድ ስፍራ ዐይናችንን ተመርምረን መነጽር በነፃ አግኝተን ተመለስን።

ወደ ሻርለት ኤስ ኣይ ኤም ግቢ ከተመለስን በኋላ አድረጎ ጧት የካቲት 21 ቀን 1983 ዓ.ም ቅዳሜ ዕለት ወደ ገበያ ሄደን አንዳንድ ዕቃዎችን ገዛን። የአሜሪካን ገበያ በእያንዳንዱ ዕቃ ላይ የተጻፈ ዋጋ አለ። እየተዘዋወርን የምንፈልገውን ዕቃ እያነሣን በሜዳው ላይ የተጻፈ ዋጋ አስቀምጠን ወደ ገንዘብ ተቀባዩ ሄደን ሂሳቡን ክፍለን በወረቀት ጥቅል ይዘን መውጣት ነው። በዕቃው ውስጥ ያልተከፈለ ዕቃ ካለ በር ላይ ሲደርስ አንድ ነገር ይጮኻል። ዘበኛውም፤ «ያልተከፈለ ዕቃ አለና» ሂዱ ክፈሉ» በማለት ይመልሳል። ስለዚህ ሰርቆ መውሰድ አይቻልም።

እሑድ የካቲት 3 ቀን 1983 ዓ.ም በሻርለት ቤተ ክርስቲያን አሳለፍን።

ለኛ የካቲት 4 ቀን 1983 ዓ.ም ከሚስተር አንደርሰን ጋር ወደ ሳውዝ ካሮላይና በጸሎት ወደሚተጉ ባልቴቶች ለጉብኝት ሄድን። ከመካከላቸው ከዚህ ቀደም ወደ ኢትዮጵያ መጥተው የተመለሱ ሚስ ሣራ የተባሉ ባልቴት የጸሎት ቡድኑ መሪ ነበሩ። እርሳቸውም ስለ ኢትዮጵያ ቤተ ክርስቲያን ችግር በሰሙ ጊዜ፤ ከ10 ባልቴቶች

ጋር ለኢትዮጵያ ቤተ ክርስቲያን ዘወትር ሲጸልዩ መቆየታቸውን ነገሩን። ከዚያም ወደ ቤታቸው እንድንሄድ ቀጠሮ ሰጡን። እኛም ወደ ቤታቸው በደረስን ጊዜ በሩን ከፍተው እኛን ሲያዩ፤ «ተንበርክኬ ምስጋና ካደረግሁ በኋላ ሰላምታ እሰጣለሁ» አሉ። እኛም አብረን ተንበርክክን ካመለገንን በኋላ ተነሥተው ሰላምታ ሰጡን። በኋላ አብረው ወደሚጸልዩ ባልቴቶች ስልክ ደውሉ፤ እነርሱም መጡ፤ አብረን ከተጫወትን በኋላ ምሳ በአንድ ትልቅ ሆቴል ጋበዙን። ለእያንዳንዳችንም ስንቅ 45 ዶላር ሰጡን።

ስለ ሥራቸው ስንጠይቅ፤ ጸሎትና በአልጋ ላይ ሆነው በእርጅና ምክንያት ለሚኖሩት ከቤተ ክርስቲያን ምእመናን ለምሳና ለራት ከየሰጡ ቤት በየተራ የሚላከውን ምግብ ወስደው አብልተው ዕቃውን ወደ የመጣበት መልሰው መስጠት ሥራቸው እንደ ሆነ ነገሩን።

እኒህ የባልቴቶች መሪ ሚስ ሣራ፤ ባላቸው መሬትና ጥሩ ቤት፤ እንዲሁም የአናጢነት ሥራ ሙሉ መሣሪያ ያላቸው ሰው ሲሆኑ፤ ልጅ ሳይወልዱ ሞቱ። ሚስ ሣራ በሕይወት ዘመናቸው ኤስ ኣይ ኤም ከረዳቸው ከሞቱ በኋላ ወራሻቸው ኤስ ኣይ ኤም እንደሚሆን ነግረዋል።

በጣም የገረመን፤ እኛ ሳናውቅ በዓለም ዙሪያ ለእኛ የሚጸልዩ ብዙ ሰዎች መኖራቸው ነው። ሌላው ለራሳቸው ብቻ ሳይሆን፤ ለጌታና ለሌሎች መኖራቸው ነው። ወደ ሻርለት ማታ መጥተን ካደርገን በኋላ፤ ጧት ወደ ኮሎምቢያ መጽሐፍ ቅዱስ ኮሌጅ ሄደን ለብዙ ተማሪዎች ከመሰከርንና የኢትዮጵያን ቤተ ክርስቲያን ሁኔታ ከተናገርን በኋላ፤ ተማሪዎችና አስተማሪዎች ለብዙ ደቂቃዎች በማጨብጨብ ደስታቸውን ገለጹልን። ብዙዎች ትምህርታቸውን ሲጨርሱ የጠፉትን ነፍሳት ፍለጋ እንደሚሄዱ ተናገሩ። ከተማሪዎች ጋር ምሣ እንድንገባ ጋበዙን።

ቀጥለን ጥቁሮች በብዛት ወደ ሚኖሩበት ከተማ ወደ ደቡብ ካሮላይና ጥቁሮች ብቻ ወደሚቀመጡበት ቤተ ክርስቲያን ከሚስተር

ሐርዲንግ ጋር ሄደን፤ እዛም በሦስት ደረጃ አካፍለን በመጀመሪያ ሕጻናትን፣ ከዚያም አዋቂዎችን፣ በመጨረሻም ወጣቶችን አስተማርን። ከምሽቱ በአምስት ሰዓት ደረሰን። ስንመጣ በመንገድ ሚስተር ሐርዲንግን፣ «ነሮችና ጥቁሮች ስለ ምን ቤተ ክርስቲያን አንድ ላይ ለጸሎት አይቀመጡም?» በማለት ጠየቅን። እርሳቸው የሰጡት መልስ፣ «የእኛ ሰዎች አይፈቅዱም» የሚል ነበር። «ያሳወቁት እምቢ ቢሉ፣ እናንተ አማኞች ለምን አትቀመጡም?» አልሁ። እርሳቸውም መልስ ሲሰጡ፣ «ጥቁሮች ሰነፎች ናቸው፣ ደግሞም ባለፈዎች ናቸው፤ ስለዚህ ከእነርሱ ጋር አንድነት ማድረግ ዘራችንን ያበላሻል የሚል እምነት አላቸው» ብለው ተናገሩ። እኔም በዚህ ጉዳይ የራሴን አስተያየት ላቀርብ እንዲህ አልኩኝ፡-

«እኛ ክርስቶስን ስናምን በጎሳና በዘር ልዩነት ነበረን። የእግዚአብሔር ቃል በመጀመሪያ አዳምና ሔዋንን ፈጠራቸው። ከእነርሱ የሰዎች ዘር ሁሉ እንደ መጣ ቃሉ ይናገራል። ስለዚህ እኛ አማኝ ከሆንን በኋላ በፊት ከማናገሻቸው ሰዎች ጋር አብረን በላን ጠጣን፣ አንድነት አደረግን። ስለዚህ በአሜሪካን አገር ያላችሁ አማኞች አላባችሁን ለውጣችሁ ጥቁሮችን ብታስተምሩ ጥሩ ነው።»

በሻርለት ከአደርን በኋላ የካቲት 7 ቀን 1983 ዓ.ም ሚስተር ሐርዲንግና ባለቤታቸው መጥተው አንዳንድ ዕቃዎች ወደ ኢትዮጵያ እንዲልኩ ካደረግን በኋላ፣ ምሳ በልተን ወደ አይሮፕላን ጣቢያ ሄደን ዋሽንግተን ደርሰን ስንወርድ፣ አቶ በርገኔ ባፋ የተባለው ልጅ በደርግ ጊዜ ኢህአፓ ሆኖ ከኢትዮጵያ የወጣ ተቀብሎ በራሱ መኪና ወደ ቤቱ ወስዶን ራት ከተጋበዝን በኋላ፣ ወደ አቶ ኃይሉ መኩንን ቤት ሄድን።

አቶ ኬዳሞ ሚቻቶ በአቶ ኃይሉ መኩንን ቤት አደሩ። እኔ ከአቶ በርገኔ ጋር ተመልሼ በቤቱ አደርሁ።

የካቲት 8 ቀን 1983 ዓ.ም ከአቶ ኃይሉ መኩንን ጋር የአሜሪካ ምክር ቤትና የጨረቃ ጉዞ የሚያደርጉበትን ሥዕል አየን። በጣም የሚያስገርመው የምክር ቤቱ ነው። ከጉብኝቱ በኋላ አቶ ኬዳሞ

ሚቻቶ ከአዲስ አበባ ጌጃ ቤተ ክርስቲያን ወደ መጡት ሲሄዱ፣ እነ ከበርገኔ ጋር ቆየሁ። በርገኔ ለእኔ ልብስ እንድንገዛ 150 ዶላር ሰጥቶኛል። ከአዲስ አበባ የመጡት ለአቶ ኬዳሞ የሹራብና የሽሚዝ ስጦታ አድርገዋል።

የካቲት 9 ቀን 1983 ዓ.ም በአቶ በርገኔ ባፋ ቤት ምሳ ከበላን በኋላ፣ ከዋሽንግተን ዲሲ በ8 ሰዓት ከ11 ደቂቃ በአውሮፕላን ተሳፍረን ወደ ካንሳስ ክፍለ ሀገር ቡቱኩታ አይሮፕላን ጣቢያ ደረሰን። ሚስተር ብን እስሚዝ ተቀብሎን ወደ ቤታቸው ወስዶ እራት ከበላን በኋላ፣ ሚስተር ቴዲ ቢር መጥቶ ወደ ቤታቸው ወስዶ እዚያው አደርገን።

የካቲት 10 ቀን 1983 ዓ.ም እሑድ ቁርስ በቴዲ ቢር ቤት ከበላን በኋላ፣ ወደ ራሱ ቤተ ክርስቲያን ወስዶን ለተሰበሰቡት ምእመናን ቃሉን አስተማርን። የቴዲ ቢር ቤተ ክርስቲያን ሰዎች የወንጌል ራዕይ ያላቸው ጥሩ ሰዎች ናቸው። ከዚያው ተነሥተን ገበሬዎች ብቻ ወደሚኖሩበት ከተማ ሄድን። ለብዙ ሰዎች ከእግዚአብሔር ቃል አስተማርን። ስለ ኢትዮጵያ ቤተ ክርስቲያን ሁኔታ ተናገርን። ወደ ቴዲ ቢር ቤት ተመልሰን አድረን የካቲት 11 ቀን 1983 ዓ.ም ለሾ በሚስተር ቴዲ ቢር ቤት ቁርስ ከበላን በኋላ ከካንሳስ ግዛት ተነሥተን ወደ ኔብራስካ ግዛት አማህ ከተማ 4 ሰዓት ከ20 ደቂቃ ጉዳይ ደርሰን በተማሪዎች አዳሪ ቤት አደርገን። ጧት ቁርስ ከተማሪዎች ጋር ከበላን በኋላ፣ በግሬስ መጽሐፍ ቅዱስ ተማሪዎች ጸሎት ቤት ለብዙ ተማሪዎች የጌታን ቃልና የአገራችንን ሁኔታ ገለጽን። ግሬስ መጽሐፍ ቅዱስ ትምህርት ቤት ብዙ ሚስዮናውያን ያፈራ ትምህርት ቤት ነው። ከ40 ዓመት በፊት የተቋቋመ ት/ቤት ነው። ከዚያም በ5 ሰዓት ተነሥተን ወደ ቴዲ ቢር ቤት መጥተን ከዚህ በፊት በኢትዮጵያ አገልግለው ከመጡ ሚስዮናውያን ጋር ትልቅ ግብዣ አደረጉልን።

ከእነርሱ ውስጥ የጥቂቶችን ስም ብንጠቅስ፡- ሚስተር በርገን፣ ሚስተር ቤን ስሚዝ፣ ዶ/ር ባስኪማን፣ ሚስተር ቴዲ ቢር እና ሌሎች ከነባለቤቶቻቸውና ከልጆቻቸው ጋር ነበሩ። ሁላችንም በጣም

ተደስተናል።

በዚህ በሚስተር ቴድ ቢር ቤት የተገኙትን ሰዎች ደስታ በቃል ለመናገር አስቸጋሪ ነው። ብዙ ፎቶግራፍ አንሥተዋል። እነዚህ አባት ሚስቶቻቸውና ሁሉ ከነባለቤታቸውና ከነልጆቻቸው አብረው ነበሩ። ትልቅ ደስታ ነበረን። በወላይታ ሶዶ በአናጢነት የሠሩት ፕሮግራም ነበሩ። በሙሉ ሚስቶቻቸውን ጋር የሠሩት ዶክተር ብሩስ ፋሎስ ነበሩ፤ ለኢትዮጵያ ችግር ብዙ ጊዜ ሲጸልዩ እንደ ነበሩ ነገሩን፤ ለኢትዮጵያ ችግር መልስ የእነርሱ ጸሎት እንደ ሆነ ተረዳን።

«ለአሜሪካን አገር ለመንፈሳዊ ድካም ምን ይሻላል?» የሚል ጥያቄ አቀረቡ። የእኛም መልስ፤ «ክርስቲያኖች ሁሉ በኒታ ፊት ራሳቸውን ዝቅ አድርገው ንስሐ ገብተው በቅድስና ሕይወት እንዲኖሩ መጸለይ ያስፈልጋል» ብለን ተናገርን።

የካቲት 13 ቀን 1983 ጧት ቁርስ በቴዲ ቢር ቤት ከበላን በኋላ፤ ስልክ ወደ ኢትዮጵያ አዲስ አበባ ለአቶ ሙሉ መጃ ቤት ደውለን ባለቤታቸውን አግኝተን የቤተሰባችንን ወሬ ጠይቀን፤ ሰላም ናቸው የሚል መልስ አገኘን። በኋላም ምሳ ለመብላት የሚስተር ቴዲ ቢር ቤት ክርስቲያን አስተማሪ ወደ አንድ ትልቅ ቡና ቤት ወስደው ጋበዙን።

ከዚያም ስንመለስ ወደ አንድ ሬሳ ለቀብር በሽቱ ወደሚዘጋጅበት ቤት ሄደን ለቀብር የተዘጋጀ የአንዲት ሴት ሬሳ አየን። በ3 ሺህ የአሜሪካን ዶላር በሚገዛው የሬሳ ሳጥን ውስጥ ሥጋው እንዳይበሰብስ የሚያደርገውን ሽቱ በመርፌ በደም ሥር ቦታ ሁሉ ወግተው አዲስ እንደ ሻሽ የሚመስል ውድ ልብስ አልብሰው በጥሩ ስፖንጅ በተለበደ ሳጥን ውስጥ ከወገቡ በላይ ሳጥኑን ክፍት አድርገው በጀርባው ያስተኛሉ። ሰው ሲመለከት ያንቀላፋ ሰው ይመስላል እንጂ የሞተ አይመስልም። ሰው እንደ ሞተ ሬሳ ወደሚዘጋጅበት ቦታ ይሄዳል እንጂ በቤቱ አይቀመጥም ይላሉ።

ከዚያ ተመልሰን ወደ ቴዲ ቢር ቤት ክርስቲያን ሄደን ቃሉን

አስተማርን። የካቲት 14 ቀን 1983 ዓ.ም ጧት በ11 ተኩል ተነሥተን ወደ ካናዳ ቫንኮቨር ለመሄድ ከሚስተር ቴድ ቢር ቤት ተነሣን። በአይሮፕላን ተሳፍረን አራት ሰዓት ተኩል ከተጓዝን በኋላ ቫንኮቨር አይሮፕላን ጣቢያ ደረስን። ስንመጣ በመንገድ ሁለት ጊዜ አይሮፕላን ቀይረናል። ስንደርስ ሊቀበሉን የመጡት ዶክተር ቶምሶንና ሚስተር ቦርለስ ከነባለቤታቸው፤ ሚስተር ካይዘር ከነባለቤታቸው፤ አክሊሉ ሙላቱ እና አቶ አብርሃም ነበሩ።

ከአይሮፕላን ጣቢያ ወደ ሚስተር ካይዘር ቤት ሄደን፤ አቶ ኬዳም ሜቻቶ በሚስተር ካይዘር ቤት ሲያድር፤ እኔ በሚስተር ራስላፍ ቤት አደርኩ። ምክንያቱም በኢትዮጵያ ሚስቶች ሲሠሩ በነበሩበት ጊዜ ካይዘርና ኬዳም ሁለቱም በከምባታ አብረው ስለ ሠሩ ነበር። ራስላፍ በኢትዮጵያ በወላይታ በሚሠሩበት ጊዜ አቶ መርኪና አብረዋቸው ሠርተዋል።

የካቲት 15 ቀን 1983 ዓ.ም ጧት ቁርስ ከበላን በኋላ ወደ ሚስስ ብራንት ቤት ሄደን ከሚስስ ብራንት ጋር ወደ ሚስተር ብራንት መቃብር ቦታ ሄደን ሁለታችንም የአበባ እቅፍ ካስቀመጥን በኋላ፤ ለባለቤታቸው ከአግዚአብሔር ቃል አንብበን በመጸለይ አጽናንተን ወደ ቤታቸው ተመልሰን ሻይ ተጋብዘን ተለያየን።

ከዚያም በኋላ ከሚስተር ካይዘርና ከባለቤታቸው ጋር በመኪናቸው ተሳፍረን ወደ ለናክርበር ደሴት ለመሄድ በፖስፊኪ ባሕር ላይ በሚሄደውና ሰዎችን ከነመኪናቸው በሚጭነው ትልቅ መርከብ ውስጥ ገብተን ተጉዘን ወደ ደሴቱ ደረስን። ከዚያም የኤስ አይ ኤም አባል ከሆኑት ሰዎች ጋር ስብሰባ አደረግን። በደሴቱ አንድ ሆቴል አደርን። የደሴቱ ርዝመት 300 ሜትር ወደ መርከብ ተጉዘን ከነመኪናችን ወደ መርከብ ከገባን በኋላ፤ መኪናውን በመርከቡ ታችኛው ክፍል ውስጥ ትተን ሰዎች ወደሚቀመጡበት ፎቅ ወጥተን ተቀመጥን። በዚያም ብዙ ሰዎች ነበሩ። በግምት 400 ሰዎች ይሆናሉ፤ መኪናቸውም 200 ያህል ይሆናል። መርከቡ እየተጓዘ ወደ ወደብ ከመጣ በኋላ መኪናቸውን ይዘን ከሚስተር ካይዘርና ከባለቤታቸው ጋር በመኪና እየተጓዝን ወደ ዶክተር

ሙላቱ ልጅ አቶ አክሊሉ ቤት ደረሰን። ቤቱም ቫንኮቨር ከተማ ውስጥ ነበር። በዚያም ክሊትዮጵያ የመጡት ብዙ ሰዎች ከባለቤቶቻቸውና ከልጆቻቸው ጋር ነበሩ። ሁላችንም ራት አብረን ተጋበዝን። በጋላ ሁላችንም አብረን ወደ ቤተ ክርስቲያን ሄደን ከጌታ ቃል አስተማርን፤ በዕለቱ ወደ ቤት ተመልሰን አቶ ኬዳሞ በሚስተር ካይዘር ቤት ሲያድሩ፤ እኔ በሚስተር ራስላፍ ቤት አደርኩ። የካቲት 17 ቀን 1983 ዓ.ም እሁድ ቁርስ ከበላህ በጋላ ከሚስተር ራስላፍና ከባለቤታቸው ከልጆቻቸው ጋር ወደሚቀመጡበት ቤተ ክርስቲያን ሄድን። አቶ ኬዳሞ ቃሉን አስተማሩ። እኔ ስለ ኢትዮጵያ ቃለ ሕይወት ቤተ ክርስቲያን ሁኔታ ተናገርኩ። ምክንያቱም የተፈቀደልን ሰዓት በአቶ ኬዳሞ መልእክት ስላለቀብን ነው።

በምሳ ሰዓት እኔ ራስላፍ ቤት ስሄድ፤ አቶ ኬዳሞ ሚስተር ካይዘር ቤት ሄዱ። በሚስተር ራስላፍ ቤት ሚስተር ጀምስና ባለቤታቸው ሆነን አብረን ምሳ በላን። በዚህ ጊዜ ሚስተር ራስላፍ በወላይታ በነበሩ ጊዜ በዋንቼ የዋንቼ ቤተ ክርስቲያንን በቆቆሮ በሠሩበት ወቅት (የመጀመሪያው ቆቆሮ ቤት) የአቶ ሙሉ መጃና የወይዘሮ ሽታዬ ጋሎሬን ጋብቻ ቃል ኪዳን ያስፈጸሙ መሆናቸውን አንሥተን ተነጋገርን፤ ፎቶግራፉንም አየን።

ማታ ወደ ሚስተር ሽምጥ ቤተ ክርስቲያን ሄደን ቃሉን አስተማርን፤ በዚያ ቦታ የዶክተር ፓውል ብልስኪ ወንድም ሳሬ ብልስኪ ዶክተር /ሐኪም/ ሆኖ የሚሠራውን አይተን አነጋገርን። ማታ ሚስተር ሽምጥ ቤት ከራስላፍና ከባለቤታቸው ጋር ሆነን ራት ተጋበዝን። በዚህ ጊዜ አቶ ኬዳሞ ወደ ካይዘር ቤት ሄደዋል።

የካቲት 18 ቀን 1983 ዓ.ም ሚስተር ራስላፍ ቤት አድሬ ሚት ቁርስ ከበላን በጋላ አካባቢውን ጎብኘት አድርገን በሰፈር ወዳለው ምግብ ሱቅ ሄደን አንዳንድ ዕቃ ገዝተን ከተመለስን በጋላ፤ ከሚስተር ራስላፍ ጋር በጡረታ ቤት የሚሠሩትን ሽማግሌ ወንዶችና ሴቶች ከልጅነት አንሥቶ ለጌታ እያገለገሉ ቆይተው በስተ እርጅናቸው የተቸገሩትን ለመርዳት የሚያደርጉትን ሥራ አይተን

በጣም ገርሞናል። ለልባችን ትልቅ ትምህርት ሆኖአል።

ከሰዓት በጋላ ወደ ዶክተር ቶምሶንና ሚስተር ቦርለስ መኖሪያ ሰናሬ ሄድን። ማታ ከብዙ ኢትዮጵያውያን ጋር እንድንጋበዝ ታላቅ ግብዣ አደረጉልን። ከዚያም በሚስተር ቦርለስ ቤት አደርን። የካቲት 19 ቀን 1983 ዓ.ም ማክሰኞ ከሚስተር ቦርለስ ቤት በሚት ተነሥተን ነጭ ድንጋይ ሰፈር ወዳለው ቤተ ክርስቲያን ሄደን ለብዙ ወንዶችና ሴቶች የጌታን ቃልና የኢትዮጵያ ቃለ ሕይወት ቤተ ክርስቲያንን ሁኔታ ተናገርን፤ እነርሱም ግብዣ አደረጉልን።

ከዚያም ተነሥተን ወደ ፓስፊክ ውቅያኖስ ሄድን። ጉብኝት አድርገን ከተመለስን በጋላ ማታ ከሚስተር ካውዘር ጋር ሚሲዮናዊ ሆነው ሠርተው ከተመለሱትና የኤስ ኣይ ኤም አባል ከሆኑት ጋር ለራት ታላቅ ግብዣ ዝግጅት ስላደረጉ በሰፊው ስለ ኢትዮጵያ ቃለ ሕይወት ቤተ ክርስቲያን ሁኔታና ችግር ተናገርን፤ ታላቅ ምሽት ነበረን፤ ወደ ፊት በሰማይ የሚሆነውን ስብሰባ ጭላንጭል አይተናል ማለት እንችላለን። ከዚህ በጋላ ሚስተር ቦርለስ ቤት ሄደን አደርን።

የካቲት 20 ቀን 1983 ዓ.ም ረቡዕ ሚት በሚስተር ቦርለስ ቤት ቁርስ ከበላን በጋላ ከዶክተር ቶምሶን ጋር የቫንኮቨርን ከተማ ታሪካዊ ቦታዎች ለመጎብኘት ሄድን፤ እዚያም ከብዙ ጊዜ በፊት የተሠሩትን ሕንፃዎችና በትላልቅ የጥድ ዛፎች ላይ በሰው ፊት ምሥል የተሠሩትን እና ክንፍ ያላቸውን በእንጨትና በድንጋይ ላይ የተሠሩትን ሥዕሎች አየን በጋላ፤ ቀጥሎም በፓስፊክ ውቅያኖስ ላይ የተሠራውን ድልድይ አየን። ድልድዩን በመኪና ተሻግረን በበረዶ ተራራ አጠገብ የተሠራውን ከተማ አየን። ቀጥለንም በዶክተር ቶምሶን ስም የተሠራውን ትሪኒቲ ዌስተርን የሚባለውን ኮሌጅ ጎበኘን።

ከዚያም በጋላ ዶክተር ቶምሶን ቤት ራት በልተን ፍሪ ቸርች በሚባለው ዶክተር ቶምሶን በሚቀመጡበት ቤተ ክርስቲያን ማታ ብዙ ሰዎችን ከጌታ ቃል አስተማርን። በጣም መንፈሳዊ ቤተ

ክርስቲያን ነው።

የካቲት 21 ቀን 1983 ዓ.ም ሐሙስ በሚስተር ቦርለስ ቤት ቁርስ ከበላን በኋላ ወደ ካልጋር ለመሄድ አይሮፕላን ጣቢያ ከሚስተር ቦርለስ፣ ከዶክተር ቶምሶንና ከአቶ ዘላለም ጋር ሆነን አይሮፕላን ጣቢያ ሄደን በአይሮፕላን ተሳፍረን አይሮፕላኑ ለአንድ ሰዓት ያህል ከበረረ በኋላ ወደ ካልጋር ደረስን።

በአይሮፕላን ስንሄድ በረዶ እንደ ደመና ሽፍኖ ብዙ አስቸገረን፤ ስንወርድም በረዶ በጣም ይዘንብ ነበር። ስንወርድ የአቶ ላቀው ልጅና አንድ ኢትዮጵያዊ ተቀበሉን። በኋላ ሚስተር ኮልመንና ያሬድ ላቀው ባለቤታቸው መጥተው በመኪናቸው ወደ ሚስተር እስቴንሰን ቤት ካደረሱን በኋላ፣ በሚስተር እስቴንሰን ቤት ክርስቲያን የተሰበሰቡትን ምእመናንን ከጌታ ቃል አስተማርንና ስለ ኢትዮጵያ ቃል ሕይወት ቤተ ክርስቲያን ሁኔታ ከተናገርን በኋላ፣ ሚስተር እስቴንሰን ቤት አድረን ሚት በአንድ ሰዓት ተነሥተን የካቲት 22 ቀን 1983 ዓ.ም ሰሜን አልበርታ ወደ ዶክተር ባልስኪ ወንድም ሚስተር ራልፍ ባልስኪ ቤት ደረስን። ማታ ቤተ ክርስቲያን ለተሰበሰቡት ሰዎች ከጌታ ቃል አስተምረን በሚስተር ባልስኪ ወንድም ቤት አድረን ሚት ቁርስ ከበላን በኋላ ወደ ዶክተር ባልስኪ አባት ቤት ሄድን።

እዚያም የአባታቸውንና የእናታቸውን ሐውልትና የእርሻ መኪናዎችን፣ በስንዴ ላይ ለተባይ መድኃኒት የሚረጨውን አይሮፕላንና ሌሎችን ካየን በኋላ፣ ከወንድሞቻቸው መካከል አንዱ የሆነውንና ከ400 በላይ የሚሆኑ ከብቶችን እየቀለበ ከወፈሩ በኋላ አንድ ላይ የሚሸጠውን ጎብኝተናል። እንዲሁም በሰፊ ግቢ ውስጥ ትልቅ ሱቅ ከፍቶ ለቤት ሥራ የሚያስፈልጉትን ዕቃዎች በመጋዘን፣ የቤት እንጨቶችን ደግሞ በሜዳ ላይ በየዓይነቱ አስቀምጦ የሚሸጠውን ሌላውን ወንድማቸውን ጎብኝተናል። ለመታሰቢያም አንድ ትንሽ ጣውላ መሰንጠቂያ ሞተርና ሌሎችንም ዕቃዎች በነፃ ሰጡን።

የዶክተር ባልስኪ እንት ከባለቤታቸው ጋር የአባታቸውን ቤትና እርሻ ሥራ እንደሚያከናውኑ አየን። ቤተሰብ በሙሉ የጌታን መንገድ መከተላቸውና እርስ በርስ መተባበራቸው ለሕይወታችን በጌታ ቃል ወንድሞችና ብረራቸው በሚል ትምህርት ሰጥቶናል። አሁንም ጌታ አንድነታቸውን እንዲባርክ እንመኛለን።

የካቲት 23 ቀን 1983 ዓ.ም ቅዳሜ በዶክተር ባልስኪ ወንድም ራልፍ ቤት ቁርስ ከበላን በኋላ ወደ ፒስ ሪቨር (Peace River) ከተማ ዶክተር አዳምሰንና ባለቤታቸውን ወደሚረዱ ቤተ ክርስቲያን ሄድን። ሚስተር ወስ ከርትን ቤት ቡና ከጠጣን በኋላ ወደ ቤተ ክርስቲያናቸው ሄደን ቃሉን አስተማርን። ቀጥሎም ያዘጋጁትን ትልቅ ግብዣ በላን። ከዚያም በኋላ ዶክተር አዳምሰን ወደሚረዳው ሚስተር ሐርዴር ቤት ሄደን አደርን።

የካቲት 24 ቀን 1983 ዓ.ም እሑድ ሚስተር ሐርዴር ቤት ሄድን። ሰውየው ባለ ፋርማሲ ሲሆን፣ ባለቤታቸውም በጣም ጥሩ ክርስቲያን ናቸው። ከሱቃቸው የፈለግነውን ዕቃ በነፃ እንድንወስድ ለሁለታችንም ፈቀዱልን። እኛም በአዳራሹ ውስጥ ዞረን ካየን በኋላ ብዙ ብንወስድ ሽግግችን በኪሎ ተመዝና ስለሚጫን እኔ 2 ከዘራ አንዱን ለራሴ ሁለተኛውን ለአባቴ፣ ለባለቤቴ አንድ ሰዓትና አንድ ብልቃጥ ሽቶ ወሰድኩ። አቶ ኪዳሞም እንደዚሁ ጥቂት ነገሮችን ወሰዱ። በኋላ ሐርደርና ባለቤታቸው፣ «ብዙ ነገር ሰምን አልወሰዳችሁም?» አሉን። እኛም ለጌታና ለሰው ምን ያህል ፍቅር እንዳላቸው በማየት ተገረምን። አሁንም ጌታ ይባርካቸው እንላለን። እኚህ ሰው ከማንም በላይ የሚሰየን ሥራ ይረዳሉ ይባላል።

የካቲት 25 ቀን 1983 ዓ.ም ሰኞ ሚት ተነሥተን ወደ ሆጀስና ፋርገር ቤተ ክርስቲያን ሄድን። ጉዞው የወሰደው ከ5 ሰዓት በላይ ነበር፤ ማታ ደርሰን በቤተ ክርስቲያናቸው የተሰበሰቡትን ከ60 በላይ ኢትዮጵያውያንና ሌሎችን ከጌታ ቃል አስተምረን ስለ ኢትዮጵያ ቃል ሕይወት ቤተ ክርስቲያን ሁኔታም ተናገርን። የአቶ ሶርሳ ሱማሞ ልጅን ጳውሎስ እና ሌሎችንም የምናውቃቸውን አየን።

የካቲት 26 ቀን 1983 ዓ.ም ማክሰኞ በሚስተር ፋርገር ቤት አድረጎ ቁርስ ከበላን በኋላ ወደ ሚስ ላንድ ቤት ሄደን። በዚያ የተሰበሰቡትን አዛውንትና ባልቴቶች ከጌታ ቃል አስተምረን ስለ ኢትዮጵያ ቃለ ሕይወት ቤተ ክርስቲያን ሁኔታ ተናገርን፤ በጸሎት እንዲያስቡንም ጠየቅን። ምሳ በልተን የዶክተር ቶምሶንን ልጅ ግሬስን አየን። ከዚህ በኋላ ጉዞአችንን ስሪ ሂልስ (Three Hills) ወደ ሚባል ቦታ አድርገን፤ ማታ ወደ ሚስተር ኮልመን ቤት ደረስንና ራት ከበላን በኋላ ፓራሪ (Prairie) መጽሐፍ ቅዱስ ቤተ ክርስቲያን ማታ ሄደን ቃሉን አስተማርን፤ ተመልሰን በሚስተር ኮልመን ቤት አደርን።

የካቲት 27 ቀን 1983 ዓ.ም ረቡዕ ሟት በሚስተር ኮልመን ቤት ቁርስ ከበላን በኋላ፤ በአራት ሰዓት ፓራሪ መጽሐፍ ቅዱስ ትምህርት ቤት ሄደን ከአንድ ሺህ በላይ የሆኑ የመጽሐፍ ቅዱስ ተማሪዎችን የጌታ ቃል አስተማርን። ስለ ኢትዮጵያ ቃለ ሕይወት ቤተ ክርስቲያን ሁኔታም ተናገርን። ከዚህ ትምህርት ቤት ከብዙ ዓመት በፊት ዶክተር ሙላቱ ባፋና ሌሎችም ኢትዮጵያውያን ተምረው ተመርቀዋል።

ከጉብኝት በኋላ ከመሪዎች ጋር ምሳ ተጋበዘን። ከሚስተር ኮልመን ልጆች ደንና ከሻሮን ጋር ተገናኘን።

ከሰዓት በኋላ በሚስተር ኮልመን ቤት የጸሎት ቡድን የሴቶችና የወንዶች ስብሰባ በነበረው አስተምረን ስለ ኢትዮጵያ ቃለ ሕይወት ቤተ ክርስቲያን ችግርና ደስታ ሁኔታዎች ተናገርን፤ እንዲጸልዩም አላሰብን።

ማታም ለሚስቶን ሥራ የሚደክሙና የሚጸልዩ ብዙ ሰዎች በሚስተር ኮልመን ቤት ተሰብስበው በእነርሱ መካከል ሚስ ጋዲሳን የጂማ መምህራን ትምህርት ቤት በመጀመሪያ እንደ ተጀመረ እኔንና ሌሎችን ያስተማሩ በእምነት ምክንያት እኔ ከትምህርት ቤት በምወጣበት ጊዜ እንደ እናት የረዱኝ ነበሩ። ሚስ ጋዲሳን ዕድሜያቸው 94 ዓመት ነው። ለእነርሱ ከጌታ ቃል አስተምረን ስለ

ኢትዮጵያ ቃለ ሕይወት ቤተ ክርስቲያን ሁኔታም በስፋት ተናገርን፤ እንዲጸልዩም ጠየቅን።

የካቲት 27 ቀን 1983 ዓ.ም በሚስተር ኮልመን ቤት አድረጎ ቁርስ ከበላን በኋላ፤ ሚስ ጂን ወደ ተባሉ ነርስ ቤተ ክርስቲያን ጉዞ ጀምረን ደረስን። በጀምስ ቤተ ክርስቲያን የጌታን ቃል አስተምረን ሚስተር ደጉ በተባለው የቤተ ክርስቲያን ሽማግሌ ቤት አደርን።

ሚስተር ኮልመን ከጂን እናት ጋር አደሩ፤ የጂን እናትና እንቶች የራት ግብዣ አደረጉልን። የካቲት 28 ቀን 1983 ዓ.ም በሚስተር ጎርደን ክሬተን በቲቤር ቤተ ክርስቲያን ሰዎች ሟት ተሰብስበው ያዘጋጁትን ቁርስ በቤተ ክርስቲያን በወጥ ቤት አዳራሽ ከቤተ ክርስቲያን ሰዎች ጋር በላን። ቁርስ ያዘጋጁልን ወንዶች ብቻ ነበሩ። በኋላ ግን ሴቶችም ልጆች መጥተው ከእኛ ጋር ቁርሱን በሉ፤ ሲበሉም ለመጫወት ረልገው የዛሬ ቁርስ በወንዶች ብቻ ስለ ተሠራ በቤቱ ውስጥ ጭስ በዝቷል አሉ። በአባባላቸው ሁላችንም ሳቅን። ከዚህ ሁኔታ የተማርነው በነጮች አገር ቤት ብቻ ሳትሆን ወንዶችም በወጥ ቤት እንደሚሠሩ ነው።

የካቲት 29 ቀን 1983 ዓ.ም ከቁርስ በኋላ በዚያ ለተሰበሰቡ ሰዎች፤ በግምት ልጆች ሳይቆጠሩ ከ50 በላይ ለሚሆኑ፤ የጌታን ቃል አስተማርን፤ ስለ ኢትዮጵያ ቃለ ሕይወት ቤተ ክርስቲያንም ሁኔታ ተናገርን።

የካቲት 30 ቀን 1983 ዓ.ም ከዚያ ተነሥተን ሚስተር ጎርደን ክሬተን ቤት ሄደን ምሳ ከተጋበዘን በኋላ፤ ከረናል ወደ ተባለው ስፍራ ሄደን አንድ የኖርዌይ ተወላጅ ገበሬ ቤት አደርን።

መጋቢት 1 ቀን 1983 ዓ.ም ሟት ሚስተር ራስላፍ መጋቢ ሆኖ በሠራበት ቤተ ክርስቲያን የሰንበት ትምህርት ተማሪዎችን ካስተማርን በኋላ፤ አንድ ሺህ ለሚሆኑ ሰዎች የጌታን ቃል አስተማርን። ስለ ኢትዮጵያ ቃለ ሕይወት ቤተ ክርስቲያን ሁኔታም ተናገርን፤ እንዲጸልዩም አላሰብን።

በዚህ ጊዜ የቤተ ክርስቲያኒቱ መጋቢ የክብር መታሰቢያ ኢየሱስ ለሁለታችንም ሰጡን። ከዚህ በኋላ ምላ አንድ በሕንድ በተማረ ሚስቶናዊ ቤት ተጋበዘን። ከዚያም በዳውሮ የሠሩ ሚስተር ግሬይና የሚስተር ራስላፍ ልጅ ቦብ ወደተማሩበት ብራየር ክሪስት (Brier Crest) መጽሐፍ ቅዱስ ትምህርት ቤት ሄድን። በዚያም በሚስተር ራስላፍ ልጅ ቤት የሻይ ግብዣ ተደረገልን።

መጋቢት 2 ቀን 1983 ዓ.ም በሚስተር ግሬይ ቤት ቁርስ በልተን አረፍት ካደረግን በኋላ፤ ከተማሪዎች ጋር ምላ በልተን የብራየር ክሪስት መጽሐፍ ቅዱስ ትምህርት ቤትን ቤተ መጻሕፍት ገብንን። እዚያም ከመጽሐፍ ቅዱስ ትምህርት ቤት ዳይሬክተር ጋር ከተነጋገርን በኋላ ምላ ከተማሪዎች ጋር ተጋበዘን።

ከሰዓት በኋላ ከልዩ ልዩ ቦታ ተሰብስበው ወደሚጸልዩ ክርስቲያኖች ዘንድ ሄደን ከኔታ ቃል አስተማርን፤ ስለ ኢትዮጵያ ቃለ ሕይወት ቤተ ክርስቲያን ሁኔታና በወላይታ ስለ ተዘገት ቤተ ክርስቲያናት ተናገርን። በጸሎት እንዲረዱንም አሳስብን። ከፍተኛ መጽሐፍ ቅዱስ ትምህርት ቤት የሚያስተምሩ ሚስቶናውያንን እንዲልኩም ጠየቅን፤ ከዚያ በኋላ ሚስተር ግሬይ ቤት መጥተን ራት በልተን አደርን።

መጋቢት 3 ቀን 1983 ዓ.ም ማክሰኞ ጧት በሚስተር ግሬይ ቤት ቁርስ ከሰላን በኋላ፤ በሚስ ሚና ሞን ቤት አድረን ስንሄድ በመንገድ ሚስተር ኮልመን ለዲግሪ የተማሩበትን ትምህርት ቤት ጎበኝን። ምላ በአንድ ክርስቲያን ቤት በላን።

መጋቢት 4 ቀን 1983 ዓ.ም ከእስከተን ወደ ዊኒፒግ (Winnipeg) በአይሮፕላን ጉዞ አድርገን አራት ሰዓት ከተጓዘን በኋላ ዊኒፒግ ደረስን። አቶ ታደሰ የተባለው ኢትዮጵያዊ ተማሪና አንድ በናይጄሪያ ሠርቶ የመጣ ሚስቶናዊ ሆልን ሮላንድ ራማር የተባሉት ተቀበሉን፤ ከእነርሱ ጋር አብረን ምላ ከሰላን በኋላ ለአዳር አንድ ሕንፃ ሆቴል ያዘን። እዚያም ከናይጄሪያ ሚስቶን ሆኖ የመጣው ሚስቶናዊ ራት ጋበዘን። ቤቱ ራት ከሰላን በኋላ ስብሰባ አደረግን፤

ከኔታም ቃል አስተማርን።

ጧት መጋቢት 5 ቀን 1983 ዓ.ም ሚስተር እና ሚስስ ክሌበር ከመንትና መጥተው ቤታቸው ወስደው ምላ ካበሉን በኋላ ልዩ ልዩ ቦታዎችን አስገብንን።

ከሁሉ የሚበልጠው በአንድ ቤተሰብ የተቋቋመው ማተሚያ ቤትና ሥራው ነው። በዚያም ቦታ ሠራተኞቹ እንዴት እንደሚሠሩና በሚሊዮን የመቆጠሩ የታተሙ መጻሕፍትን ጎበኝን።

ሚስተር ክሌበርና ባለቤታቸው ከብዙ ጊዜ በኋላ እኔን፤ ከእነርሱ ጋር በወላይታ ብዙ ዓመት በመጽሐፍ ቅዱስ ትምህርት ቤት ሳስተምር የቆየሁትን፤ በማየታቸው ከልክ በላይ ተደሰቱ። አግብተው የወለዱ ልጆቻቸውም ተደሰቱ።

በቤተ ክርስቲያን ያሉ ምእመናንም ቃሉን ሰምተው በጣም ተደሰቱ። መጋቢት 6 ቀን 1983 ዓ.ም ዓርብ ከሚስተር ክሌበር ቤት ተነሥተን ወደ ምንግግ ከተማ ሄድን፤ በከተማው አንድ ሕንፃዊ ክርስቲያን አስተማሪ ቤት ቁርስ ከሰላን በኋላ ከጸሎት ቡድኖች ጋር ተነጋግረን ከአስተማርን በኋላ ወደ ኢትዮጵያ ቤተ ክርስቲያን ሄደን ከእነርሱ ጋር ምላ ተጋበዘን። ከሰዓት በኋላ ከ50 በላይ የሆኑ ኢትዮጵያውያንን አስተማርን፤ ከዚያም እዚያው አደርን።

መጋቢት 7 ቀን 1983 ዓ.ም ቅዳሜ ውለን በእነርሱ ዘንድ አደርን። መጋቢት 8 ቀን 1983 ዓ.ም እሑድ ጧት ሚስተር ጆን ኩፕን ወደሚረዳው ሔደን ቃሉን አስተማርን። ስለ ኢትዮጵያ ቃለ ሕይወት ቤተ ክርስቲያን ሁኔታ ከገለጽን በኋላ፤ በኢትዮጵያውያን ቤተ ክርስቲያን ካሉት ከአቶ ከበደ፤ ከወይዘሪት አልማዝና ከኢያሱ ጋር ሆነን ምላ ከሰላን በኋላ፤ በእነርሱ ቤተ ክርስቲያን ከሰዓት በኋላ አቶ ኬዳሞ ከኔታ ቃል አስተማሩ።

ከዚህም በኋላ ሚስተር ሮላንድ ራማር ቤተ ክርስቲያን ሄደን ለተሰበሰቡ ብዙ ሰዎች ቃሉን አስተማርን። ይህ ቤተ ክርስቲያን ሚስተር ቴም ጃብሰንና ባለቤታቸውን ይረዳሉ። በሚስተር ሮላንድ

ሬማር ቤት አድረጎ ቁርስ ከበላን በኋላ ወደ መጽሐፍ ቅዱስ ትምህርት ቤት ሄደን አስተማርን።

መጋቢት 9 ቀን 1983 ዓ.ም ሰኞ በሮላንድ ሬማር ቤት ቁርስ ከበላን በኋላ ወደ መጽሐፍ ቅዱስ ትምህርት ቤት ሐደን ለ20 ደቂቃ ለተማሪዎች መስክረን በዚህ ትምህርት ቤት የ2ኛ ደረጃ እና የመጽሐፍ ቅዱስ ትምህርት ቤት አብረው ነበሩ።

ምላ በሚስተር ሮላንድ ሬማር ቤት ከበላን በኋላ ልዩ ልዩ ቦታዎችን ጎበኘን። መጋቢት 10 ቀን 1983 ዓ.ም ማክለኞ ወደ ሚስተር ማክ ቤት ሄድን፤ ማታ ቤተ ክርስቲያን ለተሰበሰቡት ሰዎች ከጌታ ቃል ካስተማርን በኋላ በዚያ ቤተ ክርስቲያን አንድ አማኝ ቤት አደርን። ሰውዬው ገበሬ ሲሆኑ፤ ስንዴና ሱፍ ይዘራሉ፤ ደግሞም 21 ሺህ የደሮ ጫጩቶችን ገዝተው ለ20 ሳምንት በመቀላሰ ያወፍራሉ፤ በ2 የኢትዮጵያ ብር ገዝተው በ8 የኢትዮጵያ ብር ይሸጣሉ።

መጋቢት 11 ቀን 1983 ዓ.ም ረቡዕ ጧት በ5 ሰዓት ከዊኒፕን ወደ ቶሮንቶ ጉዞ በአውሮፕላን አደረግን። ጉዞው የወሰደው 2 ሰዓት ነበረ።

ወደ ቶሮንቶ ከደረስን በኋላ፤ እኔ ለወንድሜ ለሙሉ መጃ ልጆች ስልክ ደውቼ የወንድሜ ልጅና የወንድሜ ሴት ልጅ ባለቤት መጥተው ወሰዱኝ።

አቶ ኬዳሞ በሚስቶን እንግዳ ቤት አደሩ። ከወንድሜ ልጆች ጋር በጣም ጥሩ ጊዜ ነበረን። ልጆቼ በጣም ናፍቀውኝ ስለ ነበር በየማታው በማከታተል ለአራት ቀን ከእነርሱ ጋር አደርሁ። ወደ ኢትዮጵያ ስመጣም ሙሉ ልብስ ለቤተሰቤም ብዙ ስጦታ ሰጡኝ። እነርሱ የጌታ መንገድ በደንብ መከተላቸውና በኢትዮጵያውያን ቤተ ክርስቲያን በኳየር ውስጥ ዘማሪ ሆነው ጌታን ማገልገላቸው በጣም አስደሰተኝ።

መጋቢት 12 ቀን 1983 ዓ.ም ሐሙስ የኤስ አይ ኤም ጣቢያ

አየጎበኘን ዋልን። ከሰዓት በኋላ ሚስተር ወልሰን ሁለታችንን የቶሮንቶ ኢትዮጵያውያን ሆቴል ወስደው ጋበዙን። ማታ ብዙ ሚስቶች በቶሮንቶ ኤስ አይ ኤም ግቢ ተሰብስበው ከጌታ ቃልና ስለ ኢትዮጵያ ቃለ ሕይወት ቤተ ክርስቲያን ሁኔታ ተናገርን፤ በኋላ የሻይ ግብዣ ተደረገልን።

መጋቢት 13 ቀን 1983 ዓ.ም ዓርብ ጧት በኤስ አይ ኤም ጽሕፈት ቤት ሠራተኞች ጸሎት ቤት ቃሉን ከተናገርን በኋላ እስከ ምሣ ሰዓት ባለው ጊዜ የቶሮንቶ ኤስ አይ ኤም ኃላፊ ሚስተር ፊልፒና ሌሎች ኢንተርናሽናል የቶሮንቶ ሰዎች ጋር ውይይት አድርገን በውይይቱ ውስጥ ጠቃሚ አላሳየን ተናገርን። በውይይቱ ሰዓት ከእነርሱ የቀረቡት ጥያቄዎች የሚከተሉት ናቸው፡-

1. ምን ዓይነት ሰዎች ሚስቶናዊ ሆነው ወደ ኢትዮጵያ መሄድ ይገባቸዋል?
2. እኛ ምን እደሳን? የሚል ሲሆን፤ እኛም ቀጥሎ ያለውን ምላሽ ሰጠን።

ምላሻችንም፡-

1. የሚሰፈልጉን የከፍተኛ መጽሐፍ ቅዱስ ትምህርት ቤት አስተማሪዎች ናቸው።
2. ከመጽሐፍ ቅዱስ ትምህርት ጋር ሙያ የሚያሠለጥኑ ቢኖሩ መልካም ነው።
3. የነፍሳት ፍቅር ያላቸው ቢሆኑ መልካም ነው።
4. የክርስቶስ ልብ ያላቸው ቢሆኑ መልካም ነው።
5. ኢትዮጵያ ገና ታዳጊ እገር ስለሆነች፤ በመንፈሳዊና በሥጋ በሚያስፈልገው ሁሉ የሚያስተምሩና የሚረዱን ሊሆኑ ይገባል።

ይህን ከሰሙ በኋላ የሚሰፈልጋቸውን በፐርጀክት እየጻፉት ላኩልን አሉ። ከሰዓት በኋላ ወደ ኢትዮጵያውያን ቶሮንቶ ቤተ ክርስቲያን ሄደን ቃሉን አስተማርን። ስለ ኢትዮጵያ ቃለ ሕይወት

ቤተ ክርስቲያን ሁኔታም ተናገርን።

መጋቢት 14 ቀን 1983 ዓ.ም ጧት ወደ ኢትዮጵያ ቤተ ክርስቲያን ሄደን የጌታን ቃል አስተማርን፤ በኢትዮጵያውያን ኳየር ውስጥ የወንድሞቼ ልጆች ገነነ ትእዛዙና ዳንኤልና መዓዛ ሙሉ ነበሩ። የማለዳና የመዓዛ ባለቤቶች ጌታን በጣም የሚወዱ ናቸው። የቶሮንቶ ቤተ ክርስቲያን ለሁለታችንም ማለትም ለእኔና ለአቶ ኬዳሞ 1000 ዶላር ለቤተ ክርስቲያናችሁ ስጡ ብለው ሰጡን። እኔም በሰጡኝ ገንዘብ ጽሑፍ ማባዛ መኪና ገዝቼ መኪና አምጥቼ ለወላይታ ቃለ ሕይወት ቤተ ክርስቲያን ጽ/ቤት ሰጠሁ።

በተለይ አንዲት ተማሪ ሠናይት የተባለች ሙሉ ልብስ ለእኔና ለአቶ ኬዳሞ ሰጠችን። መጋቢት 15 ቀን 1983 ዓ.ም እሁድም በቶሮንቶ ኢትዮጵያውያን ቤተ ክርስቲያን ከሰዓት በኋላ ከማስተማራችን በፊት ወደ አንድ ቤተ ክርስቲያን ከሚስተር ጆን ኩፕ ጋር ሄደን አስተማርን። ከሰዓት በኋላ በኢትዮጵያውያን ቤተ ክርስቲያን አስተማርን።

መጋቢት 16 ቀን 1983 ዓ.ም ሰኞ አንዳንድ ቦታዎችን እየጉበኘን ውለን፤ ከሱቅ አንዳንድ ዕቃ ገዝን። ከሚስተር ጆን ኩፕ ጋር የዓይን ሐኪሙ ዶክተር ምስጋና ታሞ ወደ ተኛበት ሆስፒታል ሄደን ሚስቱ ባለችበት በሆስፒታል ኅብኝተነው ጸሎት አድርገን ትንሽ እርዳታ ከሰጠን በኋላ ከሰዓት ወደ ቶሮንቶ ተመለስን።

መጋቢት 17 ቀን 1983 ዓ.ም ጧት ፒይፕልስ ቤተ ክርስቲያን የአዝዋልድ ስሚዝ ልጅ ከሆነው ከዶክተር ፓውል ስሚዝ ጋር ስለ ኢትዮጵያ ቤተ ክርስቲያን ችግር ተወያየን። ይህች ቤተ ክርስቲያን ብዙ መቶ ሚሊዮናውያንን የምትልክ ቤተ ክርስቲያን ናት። ዶ/ር ስሚዝ ይህችን ቤተ ክርስቲያን ወክለው ዲላ ቃለ ሕይወት ቤተ ክርስቲያንን ኅብኝተዋል። እኔም ከአባ ጎሌ ጋር በ1957 ዓ.ም ካናዳ መጥቼ ይህችን ቤተ ክርስቲያን ጉብኝቼ አለሁ።

መጋቢት 18 ቀን 1983 ዓ.ም ጧት ለሚስዮኑ ሠራተኞች ከጌታ ቃል አስተማርን። በኋላም ከኢትዮጵያውያን ጋር ዞረን ልብስ ገዝን።

ከዚያም በኋላ ምሳ አብረን በላን፤ ትንሽ እረፍት ካደረግን በኋላ፤ በ10 ሰዓት ወደ አይሮፕላን ጣቢያ ሄድን፤ ከመሸም በኋላ ጉዞአችንን ወደ ለንደን ቀጠልን። ሌሊቱን ሙሉ ስንጓዝ አድረን ጠዋት 2 ሰዓት ተኩል ወደ ለንደን ገባን።

መጋቢት 20 ቀን 1983 ዓ.ም ጧት በ2 ሰዓት ለንደን ገባን። የኢስ ኣይ ኤም ተወካይ ሚስተር አሌክስ ተቀበለን። አሌክስ ቤት ውለን አድረን መጋቢት 21 ቀን 1983 ዓ.ም ከሰዓት በኋላ በለንደን ኢትዮጵያውያን ቤተ ክርስቲያን የጌታን ቃል አስተማርን።

መጋቢት 22 ቀን 1983 ዓ.ም ማታ የኢትዮጵያውያን ቤተ ክርስቲያን ኃላፊ አቶ ጌታቸው ነበረ። እኔ ቃሉን አስተማርሁ። አቶ ኬዳሞ ትንሽ ሪፖርት ተናገሩ።

መጋቢት 23 ቀን 1983 ዓ.ም ሰኞ አቶ ኬዳሞ ታመው ወደ ሆስፒታል ገቡ። ለምርመራ ቀን ሙሉ ወስደባቸው፤ በኋላም አስተኝአቸው። መጋቢት 24 ቀን 1983 ዓ.ም ከሰዓት በኋላ አቶ ኬዳሞን በሆስፒታል ጎበኘን፤ ምርመራው አላለቀም በማለት ለማግስቱ ለረቡዕ አላደሩአቸው።

መጋቢት 25 ቀን 1983 ዓ.ም ጧት ቁርስ ከበላን በኋላ ወደ አርጅና ጉዞ ቀጥለን ወደ ሚስ ማርታና ሚስተር እስቶን ቤት ሄደን ጉብኝታችንን ቀጠልን። ማታ ከብዙ ቤተ ክርስቲያን ለተሰበሰቡ ሚስዮናውያን እኔ ቃሉን አስተማርኩ። አቶ ኬዳሞ ስለ ታመሙ አልሄዱም። ተመልሰን ቤት አደርን።

መጋቢት 26 ቀን 1983 ዓ.ም ወደ ኤስ ኣይ ኤም ቢሮ ሄደን ጉብኝን፤ የተለያዩ ጽሑፎችን ፎቶ ኮፒ አስደረግን። ተመልሰን እረፍት አደረግን።

መጋቢት 27 ቀን 1983 ዓ.ም ዓርብ ከቁርስ በኋላ ወደ ሚስዮን ጣቢያ ሄደን ከተወያየን በኋላ፤ ከእምነት ጋር ወደ ሊቨር ፑል ጉዞ በባቡር አድርገን ማታ ወደ ሊቨር ፑል ደረስን።

መጋቢት 28 ቀን 1983 ዓ.ም ቅዳሜ ጧት ወደ ግላስኮ በባቡር

ክርስቲያን ሁኔታም ተናግረናል። በጀን ቤት አድረጎ ቁርስ ከበላን በኋላ አንዳንድ ነገሮችን እያደረግን ቆይተን፤ ከምሳ በኋላ ወደ ግላስኮ በ8 ሰዓት ከጀን ጋር ሄድን።

ወደ ለንዶን ኤስ ኣይ ኤም ከመጣን በኋላ ዕቃዎችንን አዘጋጅተን በአይሮፕላን ሚያዝያ 8 ቀን 1983 ዓ.ም ወደ ኢትዮጵያ ተመልሰን መጣን።

በዚህ ጉዞ የተገኘው ጥቅም፡-

1. የጉብኝታቸው አገሮች አሜሪካን፣ ካናዳን፣ እንግሊዝንም ቢሆኑ፣ ሚስቶቻቸው ወደ ኢትዮጵያ ልከዋል። የኢትዮጵያ ቃለ ሕይወት ቤተ ክርስቲያን የእነርሱ መንፈሳዊ ልጆችና ፍሬዎች ናቸው። ስለሆነም የኢትዮጵያ ቃለ ሕይወት ቤተ ክርስቲያንን ሁኔታ ሄደን በምንነግራቸው ጊዜ ከሰዎች አንዱ፣ «እናንተ ሚስቶን ከሄዱን በኋላ ያመናችሁ ናችሁን?» ብለው ሲጠይቁን፣ «አዎን» ብለን ስንመልስላቸው፣ መቶ ፎቶግራፍ ከማየት እናንተን በዓይን ማየት ይበልጣል ብለዋል።

2. መንፈሳዊ ድካማቸውን የሚያነቃቃ በሮሜ 12:12 . . . «በተሰፋ ደስ ይበላችሁ በመከራ ታገሡ፤ በጸሎት ጽኑ» ይላል።

ለኢትዮጵያ ቃለ ሕይወት ቤተ ክርስቲያን የሰጠው ጥቅም ብዙ ነው። ብዙ የሚጸልዩ ሰዎችን አፍርቷል። የከፍተኛ የመጽሐፍ ቅዱስ ትምህርት ቤት እንዲከፈትና አስተማሪዎችም እንዲመጡ አድርጓል።

ለወላይታ የፈረሰውን መጽሐፍ ቅዱስ ትምህርት ቤቶች ሥራ አግዘዋል።

ስለዚህ ለጉዞአችን የሚስፈልገውን ሁሉ አዘጋጅተው የላኩንን የኢትዮጵያ ቃለ ሕይወት ቤተ ክርስቲያን ዋና ጽ/ቤትን ጌታ ይባርካችሁ እንላለን።

በተጨማሪም፣ ወደ አገራቸው ሄደን እንድንጉበኝ

የሚስፈልገውን ሁሉ እሟልተውና አዘጋጅተው በማክበርና በመንከባከብ እንደ እግዚአብሔር መልእክተኛ ከሚገባው በላይ አድርገው ለረዱንና ለተቀበሉት ሁሉ ጌታ ይባርካችሁ እንላለን።

===== //

ተጨማሪ ጽሑፍ

ከጉብኝት ወደ ወላይታ ከተመለስሁ በኋላ ለጉዞአችን ሲጸልዩ ከቆዩት ወንድሞች ጋር በመተባበር የሰብላቢነትና መጽሐፍ ቅዱስን በወላይታች የመተርጎም ሥራዬንና ቤተ ክርስቲያን ማቋቋሜን ቀጠልሁ።

በጉዞዬ ብዙ ቤተ ክርስቲያናት በወላይታ ስለ ተዘጉ ቤተ ክርስቲያንና ስለ ፈረሱ የመጽሐፍ ቅዱስ ትምህርት ቤቶች እንዲጸልዩ ተናግሮ ስለ ነበር በኤስ ኣይ ኤም ሚስቶች በኩል የቤቶች ኪዳን ቆርቆሮ፣ መዝጊያዎችና መስኮቶች ለአሥራ ሰባት መጽሐፍ ቅዱስ ትምህርት ቤቶች ተልከው በሚስተር ሐንስ ሀጌን አስተባባሪነት ተሠርተዋል።

ለጽሕፈት መሣሪያ ችግር ከቶሮንቶ ኢትዮጵያውያን ቤተ ክርስቲያን በተሰጠኝ ገንዘብ የተገዛ ማባዣ መኪና መጥቶ ለመጽሐፍ ቅዱስ ትምህርት ቤትና ለሌሎችም ጠቃሚ ሆኗል።

መዝጊያዎችንና መስኮቶችን ልጉ ለማስገባት በሚስተር ክሬተን በኩል በተሰበሰበው ገንዘብ የተገዛ የእንጨት መሳጊያ መኪና መጥቶ ብዙ ጥቅም ሰጥቷል።

በዝግ ውስጥም ቤተ ክርስቲያን የጌታን ሥራ ሳታቋርጥ እንድትሠራ ወንጌላውያኖችን እንድትልክና ጥምቀት ሥርዓት እንድትፈጽም ተደርጓል።

ለምሳሌ ብንወስድ፣ በዳሞት ዙሪያ ማኅበር በሣ ቃሜ ቤተ ክርስቲያን 300 ሰዎች በሐማሳ ወንዝ ሌሊት ተጠምቀው የጌታ ራት ተቀብለው ሳይነጋ ወደ ቤታቸው ተመልሰዋል። ወንጌላዊ

ያዕቆብ ወደ ሐመር እሄዳለሁ ብሎ ሲነግረን፤ አቶ ማሄ ጮራሞና አቶ ቦሣ ባካሎ አብረን ሆነን ጸልየን ትንሽ ስንቅ ከኪሳችን ሰጥተን ልከናል። እንደዚሁም ሌሎች በብዙ ቦታ እየተሰበሰቡ ለወንጌላውያን ስንቅ ይሰጡ ነበር።

ወንጌላውያንን በብዛት ለመላከና የጌታን ሥራ በርትተን ለመሥራት ሽማግሌዎች ከየክፍለ ማኅበር ሲጠሩ ከሚስቶናችም ሚስተር ፌሎስ ጭምር ተጠርተው አንድ ሌሊት ስብሰባ አድርገን ወንጌልን ለማሰራጨት ቃል ገብተን የጌታ ራትም በአንድነት ተቀብለን ተለያየን።

በማግስቱ ከሶዶ አውራጃ ፖሊስ፤ «አቶ መርኪና መጃ እንዲቀርብ ይፈለጋል» የሚል ደብዳቤና ፖሊስ መጥቶ እኔን ወስደው አሠሩ። «ጥፋቴ ምንድን ነው?» ብዬ ስጠይቅ፤ «የተከለከለውን ስብሰባ ጠርተህ ስብስበሃል፤ እውነት ነው ወይስ ወሽት?» አሉኝ። እኔም፤ «አዎን ስብሰባ አድርጌያለሁ፤ ያደረግሁበት ምክንያትም በማኅበራችን በተለያዩ ጉዳዮች የተጣሉትን ሰዎች ለማስታረቅ ነው» አልሁ። የስብሰባውም ዓላማ እንደ ተባለው የእርስ በርስ አለመግባባት ለማስወገድ ነበረና።

«የተሰበሰቡት ሰዎች እነማን ናቸው?» አሉኝ፤ የሽማግሌዎችን ስም ነገርሁ። «ለምሳሌ፤ አቶ ዋንዳሮ ዳቦራ፤ ዳኛ መጃ መዳሮ፤ አቶ አጊቦ አላቶ፤ አቶ ገበየ ጃግሶ፤ አቶ ቦሣ ባካሎና ሌሎችም» አልሁ። «የተከለከለውን ስብሰባ በማድረግህ ጥፋተኛ ነህ አይደለህም?» አሉኝ። «የተጣሉትን ለማስታረቅ ስለ ሰበሰብሁ ጥፋተኛ አይደለሁም» አልሁ። «ለወደፊት አልሰበስብም ብለህ ፈርመህ ሂድ» አሉኝ። እኔ፤ «አልፈርምም» አልሁ። ከዚያ በኋላም አራት ቀን ካሰሩ በኋላ ሂድ ብለው ለቀቁኝ።

በደርግ ምክንያት የተበተነችውን ቤተ ክርስቲያን መልሰን ለማቋቋም እግዚአብሔር ምክንያት አድርጎ ስለ ተጠቀመብን ክብር ለጌታ ይሁን።

የሙሴ እንት በሳጥን ውስጥ አድርገው በቁጤማ ያስቀመጡትን

ወንድምዋን እንደምትጠብቅ፤ በዘመን ሁሉ ጌታ ለቤተ ክርስቲያኑ የሚሆነውን እየጸለዩ የሚጠብቁትን እንደማያሳጣ አምናለሁ። ክብር ለጌታ ይሁን።

ዛሬም በቤተ ክርስቲያን በአማካሪነት በአስታራቂነት፤ እንዲሁም ከጸሎት ቡድኖች ጋር በመሆን ሳንለግል እጅግ በጣም ደስ ብሎኛል። ጌታዬን አመሰግናለሁ። የጌታ ሥራም ሰውና እግዚአብሔርን ማስታረቅ ነውና። ያለንበት ዘመን ከሚያስታርቁ የሚያጣሉ የበዙበት ስለሆነ፤ ለዚህ አገልግሎት ጌታ ጸጋውን እንዲያበዛልኝ ጸሎቴ ነው።

ተቀጥላ 2

አቶ መርኪና መጃ በ1966ቱ መንፈሳዊ ስብሰባ ላይ ለመገኘት፤ በተወካይነት ወደ ሉዛን፤ ስዊዘርላንድ ተላኩ።

1966 ዓ.ም ከኢትዮጵያ ቃለ ሕይወት ቤተ ክርስቲያንና ከአብያተ ክርስቲያናት ከተላኩት ዘጠኝ ሰዎች ጋር ስዊዘርላንድ ሉዛን ዶክተር ቢሊግርሃም ስብሰባ ሄጀአለሁ።

ስብሰባ የመጡት ሰዎች ከመቶ ከሃምሳ /150/ አገሮች ሲሆኑ፤ የመቶ ሃምሳ አገሮች ባንዲራዎች በአዳራሹ ዙሪያ ተሰቅለዋል። ወደ ስብሰባው የመጡት ሰዎች ቁጥር በገምት 4 ሺህ የሚያህል ሲሆን፤ ሁሉም በአንድ ላይ ቁርስ፤ ምሳና ራት ይመገባሉ። በመኝታ ሰዓት በከተማ ትምህርት ቤቶች ሄደው በተዘጋጀው ቦታ ይተኛሉ። ጠዋት ለቁርስ ወደ ምግብ አዳራሽ መጥተን በሰልፍ እየገባን ከወጥ ቤት ምግባችንን ይዘን ሄደን በተዘጋጀው ጠረጴዛ ተቀምጠን እንበላለን፤ በኋላ ወደ ስብሰባ አዳራሽ ገብተን ከተቀመጥን በኋላ የጌታን ቃል መልእክት እንሰማለን፤ እንማራለንም።

ለየአገሩ ቋንቋ በእንግሊዝኛ፤ በፈረንሳይኛ፤ በጣሊያንኛ ቋንቋ የተተረጎመውን በጆሮ ላይ የስልክ ማዳመጫውን በማድረግ

እንሰማለን፤ ከየት እንደ መጣን፤ ስማችንና የአገራችን ስም የተጻፈበት ወረቀት በልብሳችን ደረት ላይ የተለጠፈውን እናነባለን።

በዚህ ዓይነት ስብሰባ እያደረግን ሁለት ሳምንት ቆይተን በመጨረሻው ጊዜ የዶክተር ቢሊግርሃም ክሩሴድ በስዊዘርላንድ ከተማ ተደረገ። ከተሰበሰበው ብዙ ሕዝብ ጋር ቃሉን ሰማን። ብዙ ሺህ ሰዎች ጌታ ኢየሱስን አዳኛቸው አድርገው ተቀበሉ፤ ያመኑትን ስለ እምነትና ትምህርት የሚያስረዱት በየክፍላቸው ወስደው ካስረዱዋቸው በኋላ ወደ የቤታቸው ተመለሱ። በዚያ ክሩሴድ የተሰበሰበው መባ በኮምኒስት አገር ስለ እምነት ለታሠሩት እርዳታ እንደሚሄድ ዶክተር ቢሊግርሃም አስታወቁ።

የዶክተር ቢሊግርሃም ክሩሴድ ከየአገሩ የመጡት ሰዎች ከመበተናቸው በፊት በአንድነት የጌታ እራት ፕሮግራም ተሳትፎ አድርገዋል። ይህም በክርስቶስ አንድ መሆናችንን የሚያሳይ ነበር።

በስብሰባ ጊዜ የተሰማሩበትን የተነጋገሩበት ሁሉ በትልቅ መጽሐፍ ተጽፎ ለተሳታፊ ሁሉ ከሄዱ በኋላ ተልኮ እኔም ደርሶኛል። የስዊዘርላንድ አገር እንደ ኢትዮጵያ ተራራማ አገር ነው። ሰዓት በየዓይነቱ ይሠራል። ሰዎችን በጣም የሚወዱና የሚያስተናግዱ ናቸው። ወንድ ሁሉ ውትድርና ተምሮ ጦርነት ከመጣ ሁሉ ይሰለፋል። ለወንጌል ሥራም 143 ሚሊዮኖችን ልከዋል።

የስብሰባው ዋና ዓላማ

ዓለም ሁሉ ድምጹን ትሰማ (LET THE EARTH HEAR HIS VOICE)

ከዚህ ስብሰባ ያገኘሁት ታላቅ ተልዕኮ አማኝ ሁሉ ዓላማ አድርጉ ለመሥራት እንዲነሣ አድርጓል። ክርስቲያኖች በዚህ ምድር የሚኖሩበት ዋና ምክንያት ሰዎች የጌታን ድምጽ ለምተው ወደ ጌታ እንዲመጡ የወንጌልን ጥሪ ላልሰሙት ለማሰማት ነው።

በዚያ ስብሰባ እንደገኝ የረዱትን ዶክተር ቢሊ ግርሃምንና

ጽሕፈት ቤታችንን ጌታ ይባርካቸው እላለሁ።

ተቀጥላ 3

በወላይታ ውስጥ የነበሩ የመጀመሪያ ዐሥር ተጠማቂ አማኞች ስም ዝርዝር፤ በ1926 ዓ.ም

በወላይታ ቤተ ክርስቲያን በመጀመሪያ በ1926 ዓ.ም ጌታን አምነው የተጠመቁ ክርስቲያኖች

- | | |
|----------------|-------------------|
| 1. አቶ ብሩ ዱባሌ | 6. አቶ ዳርጌ ዳያሳ |
| 2. አቶ ጎዳና ጋትሶ | 7. አቶ አይረቦ አዳሞ |
| 3. አቶ ደስታ ደያሳ | 8. አቶ ቃባ ዲቦ |
| 4. አቶ ዋንዳሮ ዳበራ | 9. ወ/ሮ ማሚቱ . . . |
| | /የአቶ ደስታ ባለቤት/ |
| 5. አቶ ጮራሞ ጋላሶ | 10. ወ/ሮ ፈካሬ . . . |
| | /የአቶ ጮራሞ ባለቤት/ |

ተቀጥላ 4

ከአሥራ ሁለቱ የወላይታ ወረዳዎች የተገኙ የድጎረ-ጣልያን ወረራ ቤተ ክርስቲያን መሪዎች

በተለያዩ ክፍለ ማኅበራት ውስጥ ከጣሊያን ጊዜ ጀምሮ ከእኔ በፊትም ሆነ አብረውኝ በመሪነት ሲያገለግሉ የነበሩት አገልጋዮች፤

1. ከፓንጎ፤ አቶ ካሬቶ ካሎ፤ አቶ ኤካሶ ኤቤሮ፤ አቶ ሻኖ ሳንጋጐ፤ አቶ ሻንካ ላቃቶ፤ አቶ ዋልካ
2. ከድጉና፤ አቶ ቦንጋ ቢቢሶ፤ አቶ ገብሬ ጋጋ፤ አቶ ኦቶሮ ጂቦ፤ አቶ ገርማሞ፤ አቶ ማይቦ፤ አቶ ኤካ ኤራሶ
3. ከአፎሬ፤ አቶ መለሰ ማራ፤ አቶ አረሩ አይመሎ፤ አቶ ጭምባ፤ አቶ ዱምብባ፤ አቶ ፈንታ ኡንቶ፤ አቶ ቃባ ሳቢሶ፤ አቶ

ከባቶ ካሣም፣ አቶ ዓለሙ አላንቦ፣ አቶ ታንቱ ዳፋ

4. ከጨራቂ፣ አቶ ታንቱ አዳም፣ አቶ ጃጋሬ ጃላም፣ አቶ ፈረንጃ መልካም፣ አቶ ሾንጋ ጋራዶ፣ አቶ ዋና ሳና፣ አቶ ባንጫ ያያ፣ አቶ ብዙነህ ዱጤቦ

5. ዳሞት ፋላሳ፣ አቶ ታንጋ ታንቱ፣ አቶ አላንቦ ሣጠና፣ አቶ ቤናሮ ሰላቶ፣ አቶ ቦርሣም ቦራጉ፣ አቶ መና አዳሬ፣ አቶ ዲዳና ደቢሶ፣ አቶ ዶዳ ጉደቦ፣ አቶ ንጋቱ

6. ቦሉሶ፣ ዳኛ ጋዳቦ፣ አቶ ሚሴቦ፣ አቶ ጣሰው ሞጅሬ፣ አቶ ዮካ፣ አቶ ላጨቦ ደንጣጉ፣ አቶ አበበ ታንቱ፣ አቶ ሳሙኤል ሂባና፣ አቶ ጉሾ ታኬ፣ አቶ ደሳለኝ ደራቾ፣ አቶ ኤርሣቦ ኩኬ

7. ከሶሬ፣ አቶ ዳርጋሶ ሳናቶ፣ አቶ ዮራ ባፋ፣ አቶ ገርማም ጋላቶ፣ አቶ ጌታ ጌላም፣ አቶ ቡንአካ ሻሸጉ፣ አቶ ኦዳ አጋቶ፣

8. ከአፋ፣ አቶ ሃጠሮ አራም፣ አቶ ጋጌቦ መና፣ አቶ ሄላና ደቢሳ፣ አቶ ጉኣ ያያ፣ አቶ ወጋሶ ሄሊሶ፣ አቶ ያጋሶ ያንዳ

9. ከኮይሻ፣ አቶ ቶሩ ዱቡሾ፣ አቶ ጋበቶ ጃግሶ፣ አቶ አጌቦ አላቶ፣ አቶ ፍርዴ ኃይለ ማርያም፣ አቶ አዴ ፌቾ፣ አቶ አይዛ አንጃሎ፣ አቶ ተጠና ቢራም፣ አቶ ደሳለኝ ደንጉሬ፣ አቶ ዝው አዳም፣ አቶ ጉኣ አላሮ

10. ከኪንዶ፣ አቶ ዱባሌ ሻጋ፣ አቶ ባይካ ባቆሌ፣ አቶ መና ባላ

11. ከዳሞታ፣ ዳኛ መጃ ማዳሮ፣ አቶ ግንጃ ጋርቦ፣ አቶ ጃልዶ ሳጋሮ፣ አቶ ሣታ፣ አቶ ሎላም ቦቂ፣ አቶ ሎላም ኤቤሮ፣ አቶ ነካ ዳቡሎ፣ አቶ አሳም አቃም፣ አቶ መኮንን ጉንጨ፣ አቶ ጊዜ አሻቦ፣ አቶ አልዳቦ አንሼቦ

12. ከሁምቦ፣ አቶ ዋንዳሮ ዳበሮ፣ አቶ ሾላ ቶጋ፣ አቶ ቃባ ኬንቾ፣

አቶ ገበየሁ ጋጌቦ፣ አቶ ዳራ ዳጣም፣ አቶ ቃባ ሾላ፣ አቶ ዴቤና ዲጋሮ፣ አቶ ዴኦ ጮኖ፣ አቶ ሙሉጌታ ጮራሞ።

እነዚህ አገልጋዮች በአእምሮዬ ትዝ ያሉኝ ብቻ ሲሆኑ፣ የረሳኳቸው መሪ አገልጋዮች በብዙ ሺህ የሚቆጠሩ ናቸው። ነገር ግን የፀጉራችንን ቁጥር ጭምር በሚያውቀው ጌታ መዝገብ የሁላችንም ስምና የሥራችን ዋጋ ጭምር ተጽፎ ይገኛል።

ተቀጥላ 5

የወላይትኛ አዲስ ኪዳን ተርጓሚዎችና ዘማሪዎች

ከእኔ ጋር የአዲስ ኪዳን ትርጉም ሥራ የሠሩት ዶ/ር ብሩስ አዳምስ፣ አቶ ሚካኤል ጎንታ፣ አቶ አየለ መጃ፣ አቶ ስምኦን ጋሎሬ፣ አቶ ኤሳው ጋባቶ፣ አቶ ተስፋዬ ተካ፣ አቶ አይድቆ አየለ ሲሆኑ፣ አቶ ዮሐንስ ባሳና እና አቶ ፊሻሌው ሚልካኖ፣ ወ/ሮ አሰገደች አያኖ እና ወ/ት ሊዲያ ባቾሬ የተተረጉመውን በዝማሪ መልክ በካሌት አስቀርጸዋል። በተጨማሪም፣ አቶ እንድርያስ ኡራጌ በቲፕ ጥገና ሲሠራ፣ አቶ ስምዖን ሻኖ ካሌቶችን በየቦታው እያዞረ በማደል ሠርቷል።

ተቀጥላ 6

የወላይታ ጠረጴዛ ሊቃነ መናብርትና ዋና ጸሐፊዎች
(ከ1928-1996 ዓ.ም)

በተለያዩ ጊዜያት በወላይታ አውራጃ /ቀጣና/ ቃለ ሕይወት ቤተ ክርስቲያን በሰብሳቢነትና በዋና ጸሐፊነት ያገለገሉ መሪዎች የሚከተሉት ናቸው፡-

ዓ.ም	ሰብሳቢ	ዋና ጸሐፊ
ከ1929-1934 ዓ.ም	አቶ ቢሩ ዱባሌ	አቶ ቃባ ዲቦ
ከ1935-1948 ዓ.ም	ዳኛ መጃ መዳሮ	አቶ አታሎ አሻንጉ

h1949-1959 ዓ.ም	ዳኛ መጃ መዳሮ	አቶ መርኪና መጃ
h1960-1965 ዓ.ም	አቶ ባንጫ ያያ	አቶ ዓለሙ አላንበ
h1966-1968 ዓ.ም	አቶ አይዛ አንጃሎ	አቶ ስምኤን ዳና
h1969-1977 ዓ.ም	አቶ አይዛ አንጃሎ	አቶ ዘውድነህ ተካ
h1977-1980 ዓ.ም	ቤተ ክርስቲያንን በግልጽ የሚመራ አካል አልነበረም። ደርግ የአምልኮ ነጻነት የከለከለበት ጊዜ ነበር።	
h1981-1983 ዓ.ም	አቶ መርኪና መጃ	አቶ ሴታ ወታንጐ
h1984-1993 ዓ.ም	አቶ ዋጃ ካባቶ	አቶ ደሳለኝ ኢናሮ
h1994-1996 ዓ.ም	ጥቅምት ወር ድረስ	
	ዶ/ር ቀለሙ ደስታ	ፓ/ር ግዛቱ ጨንቆ
h1996-1997 ዓ.ም	አቶ ጢሞቴዎስ ሌራ	አቶ ሄኖክ ታደሰ
h1999-2000 ዓ.ም	አቶ ጢሞቴዎስ ሌራ	አቶ እንድርያስ በሰጠ

ተቀጥላ 7

ከአቶ መርኪና ጋር በሶዶ መጽሐፍ ቅዱስ ትምህርት ቤት ያስተማሩ አስተማሪዎች

ከእኔ ጋር በመጽሐፍ ቅዱስ ት/ቤት በቅድሚያ የማስተማር ሥራ የጀመሩት

አቶ አታሎ እና አቶ ሹንቄ ሻለሞ ሲሆኑ፤ ከፈረንጆችም ዶ/ር ብሬክ፤ ሚስተር ዳንኤል ኤስተርላይን፤ ሚስተር ክልቤር፤ ሚስተር ቤን ስሚዝ ናቸው። ሚስተር አህማን፤ ሚስተር ሊቤርንግ ከሁላችንም ቀዳሚዎች ናቸው።

ተቀጥላ 8

የዶክተር ናታን ባርሎ አጭር የሕይወት ታሪክ እና አጭር የምስጋና ቃል

ዶክተር ናታን ባርሎ ከኤስ ኣይ ኤም ሚስጥሮች ጋር በ1937 ዓ.ም ወደ ወላይታ ከመጡበት ጊዜ አንሥቶ እስከ ዛሬ በወላይታ የሠሩት አጭር የሕይወት ታሪክ፤

የኤስ ኣይ ኤም ሚስጥሮች በ1920 ዓ.ም ከዶክተር ላምቤ ጋር ወደ ወላይታ መጥቶ ከደጃዝማች ይዘቱ ፈቃድ በመቀበል በአቶና የሚስጥሩ ጣቢያ አቋቁሞ ሲሠሩ ከቆዩ በኋላ፤ በጣቢያን ወረራ ምክንያት ወደ አሜሪካን አገር ተመልሰው ሄዱ። በ1937 ዓ.ም አምስት ዓመት ቆይተው ተመልሰው ሲመጡ ዶክተር ባርሎ ከባለቤታቸው ሚስት ባርሎና ከአንድ ወንድና ሦስት ሴት ልጆች ጋር ወደ ወላይታ መጥተው በአቶና ኤስ ኣይ ኤም ግቢ ሆስፒታል በስፋት ከፈቱ።

ከወላይታ ቃለ ሕይወት ቤተ ክርስቲያን መሪዎች ጋር በመመካከር ከስምንቱ ክፍለ ማኅበር የጤና ሙያ ትምህርት ተምረው እንዲሠለጥኑ ተማሪዎችን በመሰብሰብ ካሠለጡ በኋላ፤ በጤና ጥበቃ ሚኒስቴር ፈቃድ በወላይታ ገጠር ውስጥ ክሊኒኮች እንዲከፈቱ አድርገዋል። ሕዝቡ በገጠር ባሉት ክሊኒኮች በመታከም ከበሽታ እንዲድንም አድርገዋል።

ለወላይታ ብቻ ሳይሆን ለጎረቤት አገሮች ከካምባታ፤ ከጣምባሮ፤ ከማረቆ፤ ከቁጫ፤ ከጎፋ፤ ከጋሙ፤ ከሲዳሞ ከሌሎችም አገሮች የጤና ሙያ የሚማሩ ወጣቶችን እምጥተው በማስተማር በጤና ጥበቃ ሚኒስቴር እያስፈቀዱ ብዙ የገጠር ክሊኒኮች እንዲከፈቱም አድርገዋል።

እናቶች ሕጻን ወልደው በእሳት እጠገብ ተኝተው ካንቀላፉ በኋላ ሕጻናት እየተንከባለሉ በምድጃ እሳት ተቃጥለው የሚሞቱት እንዳይሞቱ፤ ሰው ሁሉ ምድጃ ከጭቃና ከድንጋይ ከፍ አድርጎ

እንዲያሠራ ሕዝቡን በማስተማርና በማሠራት ብዙ ሕጻናቶችን ከሞት አድነዋል።

በገንዘብ እጦት በሽተኞች እንዳይሞቱ ከየቤተ ክርስቲያን መጋቢ ወይም ሽማግሌ አቅመ ደካማ ድሃ ነው የሚል ማስረጃ አስፈርመው ያመጡትን ሁሉ በነፃ እንዲታከሙ በማድረግ ብዙ ሕዝብ ከሞት እንዲታርፍ አድርገዋል።

በአንዳንድ በወላይታና በወላይታ ዙሪያ አገሮች ዝንጀሮ ሰብል በሚያጠፋበትና ጅቦች በዝተው ከብቶችን በሚጉዱበት ቦታዎች የዝንጀሮና የጅብ ማጥፊያ መድኃኒት አዘጋጅተውና የመድኃኒቱን አጠቃቀም አስተምረው የተማሩትን በቡድን አደራጅተው በማሰማራት ጅቦችና ዝንጀሮዎችን በማጥፋት ብዙ ሕዝብ ረድተዋል።

የቤተ ክርስቲያን ምእመናንና ሌሎችም ሰዎች ሽንት ቤት ቆፍረው እንዲጠቀሙ በማስተማር ሕዝቡን በሙሉ ከበሽታ እንዲድኑ አድርገዋል።

አሁንም በስተ እርጅና ጡረታ ወጥተውም በአገራቸውና በቤታቸው ሳያርፉ ወደ ወላይታ መጥተው ከልብ ከሚወዷቸው ከዶክተር አደልፍና ከልጃቸው ዶክተር ቀለሙ ጋር በመሆን በዝሆኔ እግር በሽታ ለሚሠቃዩ ወገኖች ዓለምን በመሉ በሚያስደንቅ ሕክምና ሥራ ጀምረው ከፍተኛ የሥራ ፍሬ እንድናይና ተጠቃሚዎቹም እኛ የወላይታ ሕዝቦች እንድንሆን አድርገዋል።

ይህን በሽታ ጨርሶ ለማጥፋትና ለመከላከል ሰው ሁሉ ጫማ በእግሩ አድርጎ መሬትን መርገጥ ስለሚያስፈልግ፣ ሰዎች በእጃቸው የራሳቸውን ጨማ ሠርተው እንዲጠቀሙና እንዲያስተምሩ አድርገዋል።

በእግራቸው ሕመም ምክንያት መሞትን የማይፈልጉ ወጣቶች ዛሬ እግራቸው በአፕራሲዮን ድኖ የራሳቸውን ጫማ ሠርተው ያደረጉ ወንዶችና ሴቶች ብዙዎች አሉ።

ዶ/ር ባርሎ በአሜሪካ፣ ከ1937-1969 ዓ.ም ለ32 ዓመታት በወላይታ፣ በ1970 ዓ.ም ለ1 ዓመት በኒጀርና መካከለኛ አፍሪቃ ሪፑብሊክ፣ እንዲሁም በዛየር ሠርተዋል። በሉቃስ ወንጌል 19:10 ላይ «የሰው ልጅ የጠፋውን ሊፈልግና ሊያድን መጥቶአል» እንደሚል፣ ዶክተር ባርሎ ጡረታ ከወጡም በኋላ የነፍሳት ፍቅር ጌታን ከሰማይ ወደ ዓለም እንዳመጣ፣ እርሳቸውም ወደ ወላይታ መጥተው በናታን ባርሎ ሚኒስትሪ፣

1. ዓይነ ሥውራንን በመርዳት፣
2. አቅሙ-ደካሞችን በመርዳት፣
3. ወላጅ አልባ የሆኑትን በመደጎም፣
4. አካል ጉዳተኞችን በመርዳት፣
5. ዘመናዊ ሽንት ቤት ሠርተው በማሳየት፣
6. መጠለያ አጥተው የሚቸገሩትን በመርዳት፣
7. የፍራፍሬ ዛፎችን በማባዛትና በማዳቀል፣
8. የዝሆኔ እግር ሐኪም ቤት በማሠራት፣

እያለሙና እያሠሩ ሳሉ እንደ ኢየሱስ ባልታሰበበት ቦታ እግራቸው ቆስሎ ቀንም ማታም እየተሠቃዩ ብዙ ወራት ቆይተዋል። ብዙ ሰዎች፣ «ዶክተር ባርሎ በሕይወታቸው ዘመን በሙሉ በሽተኞችን እያከሙ እየረዱ ቆይተዋል። አሁን በምን ምክንያት ይህ ሕመም ያማቸዋል?» በማለት ይጠይቁ ነበር። መልሱ፣ ጌታ ኢየሱስ በጋጢኦት ምክንያት የጠፉትን፣ የታሠሩትንና የታመሙትን ለማዳን ወደ ዓለም መጥቶ እንደ ቆሰለና እንደ ሞተ ሁሉ፣ ይህ ዓለም በጋጢኦት የተሞላና ለጻድቃን ብዙ መከራ መኖሩን ቃሉ ስለሚመሰክር «የጻድቃን መከራ ብዙ ነው። እግዚአብሔር ግን ከሁሉም ያድናል» ተብሎ የተጻፈው ቃሉ እንዲፈጸም ተሠቃዩ።

በእኛ አላብ ወደ አሜሪካ የሄዱት ጥሩ ሕክምና አግኝተው

